

سلسلہ میراث پنجاب

3821

پنجاب

تحریک پاکستان میں

حصہ اول


مرتب

محمد انور امین

○

نعمت پبلیکیشنز - لاہور

برائے ترقی پسند تحریک پنجاب لاہور





3821

87070

جُمْلہ حَقوقِ بَحقِ مَمْنُف

محمد رفیع

بار اول - - - - - ماچ ۱۹۶۹ء  
ناشر - - - - - نعمت پبلیکیشنز  
طابع - - - - - اشرف پریس لاہور  
کتابت - - - - - محوطہ اہر  
سرورق - - - - - سیف اللہ

○

پتہ:-

ٹیپو سلطان سٹریٹ نزد پولیس چوکی - کراچی -

ڈاک خانہ ساندہ لاہور






## انتساب

میں ان چند اوراق کو اتہائی خلوص و محبت  
کے ساتھ اپنی عظیم مادر علی اور چشمہ فیض

## حسامیہ کراچی

کے نام منسوب کرتا ہوں جس کی  
شفقت بھری گود میں نے اپنی قلبی  
زندگی کے سات اہم سال گزارے اور جس  
کے ذرے ذرے سے مجھے پیار ہے۔







”زندگی کی حقیقت آزادی کے بغیر ایسی ہے جیسے جسم  
جس میں روح نہ ہو۔ اور آزادی بغیر فکر کے ایسی ہے جیسے روح جو  
بھٹکی ہوئی ہو۔“

زندگی ، آزادی اور فکر ————— ایک تنہا ازلی ذات کے تین جوہر ہیں“

خلیل جبران خلیل







## پیش لفظ

میں نے محمد انور امین صاحب کی تالیف پنجاب پراونشل مسلم لیگ کا جستہ جستہ مطالعہ کیا ہے۔ میرے خیال میں امین صاحب نے ایک نہایت اہم موضوع پر قلم اٹھایا ہے۔ برصغیر ہند و پاکستان میں پنجاب کے مردم عزیز خطے نے ہر قسم کی تحریکوں میں حصہ نہایت کامیابی اور خوبصورتی سے پیش کیا ہے۔ مجھے امین صاحب کے ساتھ پورا اتفاق ہے کہ اگر اس وقت اس تاریخی مواد کو کھنڈ گالانہ کیا تو پھر بعد میں اس کے نقوش آہستہ آہستہ کاملاً مٹ جائیں گے۔

ڈاکٹر محمد باقر

پی ایچ۔ ڈی (لنڈن) ایم۔ اے

پرنسپل

یونیورسٹی اورینٹل کالج

لاہور

۴ مارچ ۱۹۶۹ء







## عرض مؤلف

### ”تحریک پاکستان میں پنجاب کا حصہ“

میرے پی۔ ایچ۔ ڈی کے موضوع کا حصہ تھا۔ تحقیق کے دوران میں مجھے تحریک پاکستان اور سیاست ہند پر جس قدر مواد کا مطالعہ کرنے اور شخصیات سے ملنے کا اتفاق ہوا اس نے میرے ذہن پر کچھ ایسا اثر ڈالا کہ جس موضوع کا انتخاب میں نے اپنی تعلیمی ڈگری کے حصول کے لئے کیا تھا مرے جنون کا حصہ بن گیا اور مری و لچھی اور سنجیدگی اس میں مزید گہری ہوتی گئی۔

یہ بات بلا خوف تردید کہی جاسکتی ہے کہ پاکستان کا قیام مسلم لیگ کی بلا شرکت غیرے جدوجہد کا نتیجہ ہے۔ اور اس جدوجہد میں پنجاب کو ایک نمایاں مقام حاصل ہے۔

لیکن یہ تاریخ کا ایک زبردست المیہ ہے کہ پنجاب کے کردار کو آج تک سامنے ہی نہیں لایا گیا۔ جس کی وجہ سے تاریخ کے وہ روشن گوشے جنہیں ہماری ملی سیاست میں سنگِ میل کی حیثیت حاصل ہے اور جو شاندار صووت میں ہمارے سامنے آنا چاہئیں تھے تاریکیوں میں گم ہو کے رہ گئے اور ہمارے ماضی کی ایک دھندلی سی تصویر ہماری آنکھوں



کے سامنے گھومتی رہی۔

پنجاب کے خطہ مردم خیز نے ایسے ایسے جوہر پیدا کئے جو ہماری ملت کی آبرو اور اس کی عظمت کا نشان تھے۔ مگر افسوس کے سوا اور کیا کہا جاسکتا ہے کہ تاریخ کا مصنف اپنی مصروفیات یا کسی اور وجوہ کی بنا پر ان پر قلم نہ اٹھا سکا۔ اگر ہماری تاریخ کے روشن باب اب تک اصل صورت میں ہمارے سامنے آچکے ہوتے تو آج تحقیق کی راہ میں قدم رکھنے والے افراد یوں سرگرداں و پریشان نہ پھرتے۔ یہ وقت سیاست کے طلبہ یا سیاست سے دلچسپی رکھنے والے تعلیم یافتہ حضرات سے زیادہ تحقیق کے طلبہ کو پیش آتی ہے جنہیں اول تو سرے سے پرانا اور بنیادی مواد ہی میسر نہیں آتا اور اگر کہیں علم میں ایسی کوئی چیز آتی ہے تو اس تک رسائی بسا اوقات بے حد مشکل ہوتی ہے۔

یہ ادنیٰ سی پیشکش اسی ضرورت و احساس کا نتیجہ ہے۔ زیر نظر یہ چند اوراق راقم الحروف کی تالیف "میاں سر محمد شفیع مرحوم" کی سوانح عمری کا ایک اہم باب ہے جو معمولی تحفیف و اضافہ کے ساتھ پیش خدمت ہے۔ "میاں سر محمد شفیع مرحوم" جو سری دیرینہ نوا ہنس اور محنت کا ادنیٰ نتیجہ ہے پنجاب کے سیاسی ماضی کو منظر پر لانے کے لئے انشاء اللہ ایک سیاسی و تاریخی دستاویز کا کام دے سکے گی۔

میاں سر محمد شفیع پنجاب کی ان عظیم شخصیات میں سے ایک تھے جن پر اس خطہ زرخیز کو ہی نہیں مسلمانان ہند کو بھی فخر ہو سکتا ہے۔ لیکن اسے بھی



بد قسمتی ہی کہنا چاہیے کہ ان کی اصل شخصیت کی بجائے ہمارے سامنے ایسی تصویر دکھائی جاتی رہی ہے جس سے ان کے متعلق ایک عجیب سا تاثر پیدا ہوتا ہے۔ اور یہ ان کے ساتھ ہی نہیں، میں سمجھتا ہوں تاریخ کے ساتھ بھی نا انصافی ہے۔

انسانی عقل و دماغ کبھی کامل نہیں ہو سکتا اور بالخصوص مجھے ایسی کوئی خوش فہمی نہیں ہے۔ زیر نظر تالیف ایک معمولی دماغ کی ادنیٰ تحقیقاتی محنت و جستجو ہے جس میں مزید اضافہ و تنقید کی بہر صورت گنجائش ہو سکتی ہے۔ ایسے اہل علم حضرات بفضل خدا اب بھی موجود ہوں گے جنہیں مرحوم دسیاں محمد شفیع کی رفاقت میسر رہی ہوگی۔ ایسے اہل فکر بھی موجود ہوں گے جنہوں نے یہ دور اپنی آنکھوں سے دیکھا ہوگا۔ ایسے جملہ حضرات گرامی کی تنقید و آراء جو مرے لیے مزید تحقیق و اضافہ علم کا باعث ہو سکیں مرے لئے حوصلہ افزائی اور شکر یہ کا باعث ہوں گی۔

سلسلہ تحریر و تحقیق میں راقم الحروف کی دوسری کوشش مولوی محبوب عالم مرحوم ایڈیٹر پیسہ اخبار کی سوانح ہے اور یہ کوشش تقریباً تکمیل کے مراحل میں ہے۔ اس سلسلہ میں بھی اہل علم و فکر کے زریں مشورے و معلومات کا راقم الحروف ممنون ہوگا۔

میں اپنے شفیق برادران چوہدری صادق علی اور چوہدری عنایت علی محترم دوست الطاف شمشاد اور عزیز بھتیجے رمضان علی چوہدری کا شکر یہ ادا کرنا ضروری سمجھتا ہوں جن کا مخلصانہ تعاون میری اس پیشکش کے لئے



حوصلہ افزائی کا باعث ہوا۔

اپنے عزیز دوستوں رفیق افضل۔ سرفراز حسین مرزا اور چوہدری  
عبدالحق صاحبان کا شکریہ ادا نہ کرنا نہ یاد تھی ہوگی کہ مرے ان احباب  
کی اخلاقی مدد مرے اس سلسلہ تحریر کا محرک بنی ہے۔  
امید ہے یہ مختصر سی پیشکش اہل علم و فکر کے حلقوں میں  
قبولیت کی نظر سے دیکھی جائے گی۔

گر قبول افتد زہے عزت شرف

محمد انور امین

لاہور

۴ مارچ ۱۹۴۹ء



## پس منظر

بیسویں صدی کے آغاز کے وقت مسلمانان برصغیر کی سیاسی حالت اس حد تک بدتر ہو چکی تھی کہ ہر باشعور تعلیم یافتہ اور حساس مسلمان اس کے لئے فکر مند و پریشان نظر آتا تھا۔ اور یہ احساس عام ہوتا جا رہا تھا کہ اگر مسلمانان ہند اسی طرح بے حس و حرکت پڑے ظلم کی چکی کے ان دو پاٹوں کے درمیان پستے رہے تو یہ بعید نہیں کہ مسلم انڈیا میں بھی پین کا ڈرامہ دھرایا جائے۔ چنانچہ درومند اور حساس مسلم زعماء اس ضرورت کو شدت سے محسوس کرتے تھے کہ مسلمانوں کی ایک ایسی تنظیم قائم کی جائے جو اس کے سیاسی حقوق و مفادات کا تحفظ کر سکے اور غیر ملکی اقتدار سے اپنی قوم کے لئے جینے کا حق حاصل کر سکے۔

اس وقت ہندوستان میں مسلمانوں کی اگرچہ چند معاشرتی مذہبی تنظیمیں قائم تھیں لیکن ان سب کا دائرہ کار عملی سیاست سے یکسر مختلف تھا۔ جبکہ مسلمان سب سے زیادہ پوٹ اسی میدان میں کھارہے تھے۔ اس لئے ان کی سیاسی شیرازہ بندی کی سخت ضرورت تھی۔ اسی اثناء میں برطانوی حکومت نے ہندوستان میں نئی اصلاحات نافذ کرنے کیلئے ایک کمیٹی کا اعلان کیا جسے ہندوستان میں سیاسی حالات اور ضروریات کا جائزہ لے کر برٹش



گورنمنٹ کو رپورٹ بھیجا کرنا تھی۔ تو درو مندان ملت نے اس موقع پر مسلمانوں کے مسائل و حقوق کے مطالبات کو حکومت ہند کے سامنے پیش کرنے کا فیصلہ کیا اور نواب حسن الملک کی تحریک پر ہندوستان کے مسلم زعماء کے ایک وفد کا والسٹرائے ہند سے ملنے اور اسے ایک یادداشت پیش کرنے کا فیصلہ ہوا۔ چنانچہ اس مقصد کی خاطر باہم صلاح مشورہ کرنے اور یادداشت کا مسودہ تیار کرنے کے لئے ستمبر ۱۹۰۶ء میں لکھنؤ میں مسلم قائدین کا ایک اجلاس منعقد ہوا جس میں میاں محمد شفیع اور خواجہ محمد یوسف شاہ نے مسلمانان پنجاب کے نمائندگان کی حیثیت سے شرکت کی اور مسلم رہنماؤں کے ساتھ مل کر اس مجوزہ وفد کے لئے ایڈریس تیار کیا۔ ایڈریس یکم اکتوبر ۱۹۰۶ء کو سرآغا خاں کی قیادت میں جس ۵۳ رکنی مسلم وفد نے والسٹرائے ہند کو شملہ میں پیش کیا اس میں پنجاب سے حصہ لینے والی آٹھ شخصیتوں میں میاں محمد شفیع بیرسٹریٹ لاء، میاں محمد شاہ دین بیرسٹریٹ لاء (لاہور)، خواجہ محمد یوسف شاہ (امت سر)۔ شیخ غلام صادق (امت سر)، حکیم محمد اجمل خاں (دہلی) کے نام خاص طور پر قابل ذکر ہیں۔

بہر حال اس وفد کو جو کامیابی حاصل ہوئی اس کو مسلمانان ہند کی سیاسی زندگی میں ایک اہم اور خوش گوار موڑ کی حیثیت حاصل ہوئی۔

اس کے ساتھ ہی اجلاس لکھنؤ (ستمبر ۱۹۰۶ء) میں جبکہ شملہ وفد کے لئے

۱۔ ماہنامہ "نصرت" لاہور شمارہ ہفتدی فروری ۱۹۶۸ء ص ۸۸۔ روزانہ پیسہ اخبار لاہور ۳ دسمبر ۱۹۰۶ء  
۲۔ جی۔ ایلانہ پاکستان مورمنٹ ہسٹریک ڈاکومنٹس در بزم بان انگریزی، مطبوعہ کراچی ص ۱۰۰۔



یادداشت کا مسودہ تیار کیا جا رہا تھا۔ اور مابعد والسراٹے کو یادداشت پیش کرنے کے بعد شملہ میں وفد مذکورہ کے ارکان نے باہم مشورہ کیا کہ مسلمانوں کی

ایک سیاسی تنظیم بھی قائم کی جائے۔

چنانچہ اسی سال (۱۹۰۶ء) ڈھاکہ میں محض ایجوکیشنل کانفرنس کے انعقاد کے بعد ۳۰ دسمبر ۱۹۰۶ء کو نواب وقار الملک کی زیر صدارت مسلمان لیڈروں کا سیاسی جلسہ منعقد ہوا جس میں مسلمانوں کی مذکورہ صدر مجوزہ سیاسی تنظیم کی بنیاد رکھی گئی اور میاں محمد شفیع کی تجویز پر اس کا نام آل انڈیا مسلم لیگ رکھا گیا۔

مسلم لیگ کے قیام سے ہندوستان کے مسلمانوں کو اب کسی حد تک ایک سیاسی پلیٹ فارم میسر آ گیا تھا جہاں سے ان کے حقوق و مفادات کے لئے آواز اٹھائی جاسکتی تھی۔ اور آگے چل کر اس عظیم تحریک نے غلامی کی زنجیروں میں جکڑی ہوئی ملت اسلامیہ ہند کو نجات دلانے کے لئے جو عظیم کردار ادا کیا اس کا نتیجہ اس عظیم وطن عزیز کی صورت میں نمودار ہوا جس کی آزاد فضاؤں

میں آج ہم سانس لے رہے ہیں۔

یہاں یہ ذکر کرنا یقیناً لازمی ہو گا کہ اس تنظیم کے قیام کا محرک بلاشبہ ہندوستان کے مسلمانوں کی حق تلفی، کانگریس کی فرقہ وارانہ ذہنیت اور مسلمانوں کی جداگانہ قومی حیثیت تھی اسی لئے محسن ملت سرسید احمد خاں مرحوم نے بھی کانگریس کی اس بیمار ذہنیت کا اندازہ لگائے ہوئے مسلمانوں کو اپنی جداگانہ حیثیت برقرار رکھنے اور اس فرقہ

لے ماہنامہ نصرت لاہور شمارہ جنوری فروری ۱۹۶۸ء ص ۸۸ روزانہ پیسہ اخبار لاہور ۳ دسمبر ۱۹۰۶ء

۲۷ سید حسن ریاض پاکستان ناگزیر تھا مطبوعہ کراچی یونیورسٹی پریس: ۱۹۶۷ء ص ۵۳



پرست جماعت میں شرکت کرنے سے اجتناب کرنے کا مشورہ دیا تھا اور روم کے اس نظریے کی تصدیق تقسیم بنگال (جو مسلمانوں کے مفاد میں تھی) کی مخالفت میں کانگریس کے شدید ہنگاموں اور ہرزور کے احتجاجات نے خود کر دی اور مسلمانوں نے کیتھ یہ محسوس کر لیا کہ۔

(بیس فیصد)

”مسلمان ہندوستان میں اپنی دوسری ہمسایہ قوموں سے ایک خمس کے قریب ہیں اور اس لئے یہ ایک صاف مضمون ہے کہ اگر کسی وقت برٹش حکومت ہندوستان میں قائم نہ رہی تو اس وقت وہی قوم ملک پر حکمران ہوگی جو تعلق میں ہم سے چار گنا زیادہ ہے۔ اس وقت ہماری حالت یہ ہوگی کہ ہمارا مال ہماری آہرو۔ ہمارا مذہب سب خطرے میں ہوگا۔“ لے

چنانچہ یہی احساس مسلمانوں کی علیحدہ سیاسی شیرازہ بندی پر منبج ہوا اور مسلم لیگ کے نام سے جو نئی سیاسی تنظیم وجود میں آئی وہ خالصتاً مسلم سیاسی جماعت تھی اس تنظیم کا جوینی فیستو تھا وہ قابل توجہ ہے۔

(ا) ہندوستان کے مسلمانوں میں حکومت برطانیہ کے ساتھ وفاداری کے جذبات کو ترقی دینا اور کسی آئندہ تدبیر کی نسبت حکومت کے ارادوں کے متعلق اگر کوئی بدگمانی پیدا ہو تو اس کو رفع کرنا۔

(ب) مسلمانان ہند کے سیاسی حقوق اور مفادات کی حفاظت کرنا اور انہیں

لے۔ سید حسن ریاض "پاکستان ناگزیر تھا" مطبوعہ کراچی یونیورسٹی پریس ۱۹۶۶ء صفحہ ۵۲

۵ (۱) ایضاً (۲) جی الائنڈ پاکستان موومنٹ بشاریک ڈاکومنٹس "مطبوعہ کراچی صفحہ ۵

(۳) ہیکٹور لولاٹھو "جناح (بزبان انگریزی) آکسفورڈ پریس کراچی ۱۹۶۶ء صفحہ ۵



آگے بڑھانا اور ان کی ضروریات اور تمناؤں کی حکومت کے سامنے ادب سے ترجمانی کرنا۔

(ج) دوسری جماعتوں کے خلاف مسلمانوں میں مخالفت کے جذبات کی نشوونما کا اس طریقے سے انسداد کرنا کہ لیگ کے مذکورہ بالا اغراض و مقاصد کو ضرر نہ پہنچے۔

ان اغراض و مقاصد پر نظر ڈالتے ہوئے یہ سوال پیدا ہوتا ہے کہ کیا مسلم لیگ انگریز حکومت کی خوشامد یا چاپلوسی کے لئے قائم کی گئی تھی یا مسلمانوں نے انگریزوں کی غلامی کو برداشت اور گوارہ کر لیا تھا کہ اس تنظیم میں اتنی محتاط اور نرم روح کار فرما تھی؟ اور انقلابی اور خوددارانہ روح کا عنصر نظر نہ آتا تھا۔ ایسا نظریہ قائم کرنے سے پہلے ہمیں ان حالات کا ایمانداری اور عمیق نظر سے جائزہ لے لینا چاہیے جو اس وقت مسلمانوں کو درپیش تھے۔ مسلمان اس وقت سیاسی و معاشی معاشرتی غرض کسی لحاظ سے بھی اس قابل نہ تھے کہ انگریزی حکومت یا فرقہ پرست اور قوت پکڑی ہوئی ہندو کانگریس سے براہ راست ٹکرتے سکتے۔ ان کے پاس پہلے سے کوئی سیاسی قوت نہ تھی، شیرازہ بندی منتشر تھی اور ان کو باہم منظم کرنے کا یہ پہلا عملی قدم تھا جو ڈھاکہ میں اٹھایا گیا تھا اور جس کے لئے ضرورت اس بات کی تھی کہ کسی حیلے بہانے مسلمانوں کو منظم کیا جائے ان کی صفوں میں اتحاد قائم کیا جائے۔ انہیں ایک پلیٹ فارم بہتیا کیا جائے جہاں وہ باہم مل کر اپنے مسائل اور اپنے حقوق و مفادات کا جائزہ لے سکیں اور ان کا محاسبہ کر سکیں۔ عام مسلمانوں میں ابھی اتنا



شعور پیدا نہیں ہوا تھا جو انگریزوں کی شاطرانہ سیاست کو سمجھ کر نہٹ سکتے۔  
 محسن ملت (مرسید) کی عظیم تحریک اور مساعی نے مسلمانوں میں بیداری  
 کی جواہر پیدا کر دی تھی اس نے صف اول کے طور پر چند جاجاز سپاہی تیار کر  
 دئے تھے لیکن ان کے پاس ابھی اتنا سامان حرب اور تجربہ نہ تھا کہ وہ کوئی  
 سیاسی جنگ لڑ سکتے۔ چنانچہ سیاسی منصوبہ بندی کے لئے ضرورت اس  
 بات کی تھی کہ انگریز حکومت اور ہندو کانگریس (جسے انگریزوں کی اعانت بھی  
 حاصل تھی) میں سے کسی ایک کا تعاون حاصل کرنے کے اپنی صف بندی کی  
 جائے۔ — فرقہ پرست ہندو کے ساتھ اتحاد کسی صورت ممکن نہ تھا۔  
 وہ مسلمانوں سے اپنی دس سو سالہ غلامی کا بدلہ لینے پر تیار ہوا تھا اور  
 مسلمانوں کو ہندوستان سے ختم کرنے کی ہر تجویز اور حربہ بروئے کار لا  
 رہا تھا۔ — اور انگریز — ہ مسلمانوں کا خیر خواہ تو وہ بھی نہیں تھا  
 بلکہ حقیقت اس سے بھی تلخ ہے کہ وہ ہندو سے بھی بڑھ کر مسلمانوں کا  
 دشمن تھا۔ ۱۸۵۷ء کی ناکام جنگ آزادی کے بعد تو اس نے اپنی آتش  
 غضب کو جس شدت سے مسلمانوں کے خون سے ٹھنڈا کیا تھا اس کے بعد  
 اسے اپنا خیر خواہ سمجھنا مسلمانوں کے لئے کیونکر ممکن تھا۔ لیکن چند دور  
 اندیش اور ہوش مند مسلم رہنماؤں نے جن کی قیادت مرسید نے فرمائی تھی  
 مسلمانوں کے خلاف انگریزوں کی اس انتقامی آگ کو بہت حد تک نرم کر دیا  
 تھا۔ اور اب صورت ایسی نہ تھی کہ وہ (انگریز) مسلمانوں کا قلبی دوست اور  
 ہمدرد ہو سکتا۔ لیکن ایسا البتہ ممکن تھا کہ مسلمانوں کو اس غیر ملکی حکومت کی



مزید آتش انتقام سے بچایا جاسکتا۔ فطری طور پر اپنی تعریف کے بھوکے اور نسوانی ذہنیت کے مالک انگریزوں کی یہی کمزوری تھی کہ مسلم لیگ مسلمانوں کی سیاسی شیرازہ بندی کرنے کے لئے انگریزی حکومت کے ساتھ تعاون و وفاداری کا وقتی اعلان کرتی۔

وردہ معترین آگے چل کر یہ بھی دیکھتے ہیں کہ اس قدر نرم پالیسی پر قائم ہونے والی یہی وہ تنظیم تھی کہ جب مسلمان سیاسی طور پر کسی قدر باشعور اور تجربہ کار ہو گئے، ان کی صفوں میں کسی حد تک اتحاد اور مضبوطی پیدا ہو گئی تو انہوں نے اسی مسلم لیگ کے پرچم تلے غیر ملکی سامراج اور کثرت التعداد۔ منظم مسلح اور طاقت ور ہندو کانگریس اور ہر ایسی طاقت سے جو مسلمانوں کی تحریک کی مخالف تھی بیک وقت ٹکرائی ہر طاقت کا منہ توڑ جواب دیا اور نتیجتاً دنیا کے نقشے پر سب سے بڑی عظیم اسلامی مملکت وجود میں آئی اور اس ہندوستان کے سینے پر قائم ہوئی جہاں مسلمان کبھی اس قدر بے بس اور مجبور نہ تھا کہ حق کی آواز تک بلند نہ کر سکتا تھا۔ آمدن برسر مطلب، ڈھاکہ میں قیام مسلم لیگ کے بعد تمام مسلم زعماء جو ہندوستان کے گوشہ گوشہ سے آئے تھے اپنے اپنے صوبوں اور علاقوں کو واپس چلے گئے۔ پنجاب سے جیسا کہ پہلے ذکر ہو چکا ہے لاہور کے میاں برادران میاں محمد شاہ دین بیرسٹرا ایٹا لاد اور میاں محمد شفیع بیرسٹرا ایٹا لاد نے (معہ چند دیگر ساتھیوں کے) پنجاب کی نمائندگی کی تھی اور مؤخر الذکر اس تحریک میں پیش پیش رہے تھے۔ یہ ہر دو برادران اتہامی اعلیٰ تعلیم یافتہ باشعور۔ وقت کی نزاکت اور زمانے کے تقاضوں سے بخوبی آگاہ تھے اور مسلم لیگ



ان کے نزدیک مسلمانوں کی سیاسی بیداری اور صفت بندی کے لئے ایک سنگ میل کی حیثیت رکھتی تھی، نہیں اس بات سے انتہائی دلچسپی تھی کہ اس آرگنٹیشن کو ملک کے کونے کونے میں پھیلا دیا جائے تاکہ اس سے عالم گیر نتائج برآمد ہو سکیں۔

میاں محمد شاہ دین قانون و سیاست کے علاوہ علم و ادب سے زیادہ گہرا شغف رکھتے تھے اور ان کا نام اس میدان میں ہمیشہ زندہ رہے گا۔ میاں محمد شفیع کو ایک ماہر قانون دان ہونے کے ساتھ ساتھ سیاست سے گہری دلچسپی تھی اور مسلمانوں کی پسماندگی اور کمپرسی ان کے سینے کا گہرا درد تھی۔ ان کے حساس اور دردمند دل کو قوم کی اس حالت یعنی حقوق کی تلفی اور سیاست و معاشرت اور معیشت میں مسلمانان ہند کی پسماندگی نے بہت متاثر کیا تھا اور انہوں نے اپنی تمام صلاحیتوں کو مسلمانوں کی فلاح و بہبود پر صرف کر دیا۔

دکو ملت کی یہ چنگاری شعور کی حدود کے اندر داخل ہوتے ہی پھوٹ نکلی تھی۔ وقت کی رفتار کے ساتھ ساتھ سلگتی رہی اور بالآخر ایک شعلہ بن کر بھڑک اٹھی۔ میاں صاحب نے ایام کالج میں ہی لاہور کی عوامی تحریکوں میں سرگرمی سے حصہ لینا شروع کر دیا تھا۔ ذہن میں ملی سیاسی خیالات جنم لینے لگے تھے اور ان خیالات کی آبیاری کے لئے آپ پائینر (PIONEER) سول اینڈ ملٹری گزٹ، مسلم ہیرالڈ ٹریبون وغیرہ ایسے جرائد میں مضامین لکھنے لگے کالج سے فارغ ہو کر حرب مقصد حیات پانے کے لئے انگلستان کی فضائے علم ریز میں پہنچے تو دو لابل جسٹس میاں محمد شاہ دین (سر)، عبد الرحیم (سر)، علی امام

نے ماہنامہ "الراعی" لاہور، سر شفیع نمبر شمارہ دسمبر ۱۹۶۷ء ص ۳



مولوی رفیع الدین مسٹر حسن امام ایسے فرزند ان ملت جو آگے چل کر ہندوستان کے آسمان سیاست پر آفتاب بن کر چمکے کی دوستی و صحبت میسٹرا آئی جس نے ان کے خیالات و نظریات کی تعمیر میں مؤثر کردار ادا کیا۔ برطانوی قانون سیاست کی گتھیوں کا بنظر غور مطالعہ کیا اور انہیں سلجھانے کا عملی تجربہ حاصل کرنے کے لئے دارالعوام کے اجلاسوں میں شریک ہوئے۔ شوق و دلچسپی کے ساتھ شریک رہنے لگے۔ برٹش کانسٹیٹیوشن اور برٹش پولیٹیکل لائف کا بھی مطالعہ کرتے اور اس موضوع پر انہیں جس قدر مواد ملتا اس کو بہ نظر عمیق دیکھتے اسے چالاک اور شاطر سیاست دان قوم کے بڑے بڑے مدبروں اور قانون سازوں کی تقاریر سنتے اور بحث و تمجیث کا مطالعہ کرتے۔ جس کا نتیجہ یہ ہوا کہ آپ برطانوی نظام حکومت اور انگریزی سیاست کی باریکیوں اور الجھنوں کو احسن طریقے پر سمجھنے لگے۔ لندن میں انجمن اسلامیہ ہند کی کارروائیوں میں بڑی دلچسپی لیتے تھے کہ ۱۸۹۰ء میں میاں شاہ دین کے وطن واپس آجانے کے بعد انجمن مذکورہ کے صدر منتخب ہو گئے۔ جسیر سٹری سے فارغ ہو کر واپس لوٹے تو پھر سیاست وطن کی ولوی پر غار میں داخل ہو گئے۔ اور اپنی تمام تر صلاحیتوں کو مسلمانوں کی فلاح و بہبود پر صرف کرنے لگے ہوشیار پور میں جہاں آپ نے اپنی عملی زندگی کا آغاز کیا ۱۸۹۲ء میں انجمن اسلامیہ ہوشیار پور کی بنیاد رکھی ساتھ ہی تحریک علی گڑھ میں شریک ہو گئے اور سرسید احمد خان کی محمدن ویفینس ایسوسی ایشن کے روح

۱۔ پروفیسر مولانا علم الدین سالک ماہنامہ الراجی لاہور، مئی ۱۹۶۷ء شمارہ نومبر ۱۹۶۷ء ص ۱۰  
 ۲۔ "الراجی" مئی ۱۹۶۷ء ص ۱۰  
 ۳۔ "الراجی" مئی ۱۹۶۷ء ص ۱۰



رواں بن گئے اور انجمن حمایت اسلام میں نئی روح ڈالی۔

۱۸۹۵ء میں مسلمانوں کی ضروریات کے پیش نظر ایک کمیٹی تشکیل میں آئی جس نے لاہور سے مشہور اخبار "ابرزور" جاری کیا تو میاں شفیق اس کے سیکرٹری مقرر ہوئے۔

۱۹۰۱ء میں اسی اخبار میں آپ نے سیاسی مضامین کا ایک سلسلہ شروع کیا جس میں اس بات پر زور دیا کہ مسلمانوں کی علیحدہ سیاسی تنظیم قائم کی جائے۔ اور اس کا نام انڈین مسلم لیگ رکھا جائے۔ سیاست میں میاں محمد شفیق مرسید کے پیروکار اور جداگانہ قومیت و نمائندگی کے زبردست حامی تھے۔ اور مسلمانوں کی علیحدہ سیاسی تنظیم کے قیام کے لئے سخت بے چین تھے۔ انہیں جہاں اور جب کہیں بھی خواص و عوام سے براہ راست ملنے کا اتفاق ہوتا اس کی ضرورت پر زور دیتے۔ اجلاس ڈھاکہ سے واپس پہنچتے ہی آپ نے صوبہ پنجاب میں آل انڈیا مسلم لیگ کی صوبائی شاخ قائم کرنے کا فیصلہ کیا جب کہ آل انڈیا مسلم لیگ نے اپنی صوبائی شاخیں قائم کرنے کے بارے میں ابھی تک کوئی عملی قدم نہیں اٹھایا تھا۔ اور پنجاب میں صوبائی شاخ قائم کرنے کا یہ فیصلہ ہر دو میاں برادران

۱۔ "الراعی" شفیق نمبر شمارہ دسمبر ۱۹۶۷ء ص ۳۷۷ ایضاً صفحہ

۳۷ میاں عبدالرشید ہلالی پاکستان۔ سابق چیف جسٹس فیڈرل کورٹ آف پاکستان و قائم مقام

گورنر جنرل آف پاکستان "ماہنامہ الراعی" لاہور شفیق نمبر۔ شمارہ دسمبر ۱۹۶۷ء ص ۳۷

۲۔ آل انڈیا مسلم لیگ نے صوبائی شاخیں قائم کرنے کا فیصلہ اپنے دوسرے آئینی اجلاس منعقد

۱۸ مارچ ۱۹۰۸ء زیر صدارت میاں محمد شاہ دین بمقام لکھنؤ کیا تھا۔ بحوالہ سپیڈ اخبار لاہور شمارہ

مارچ ۱۹۰۸ء سید حسن ریاض، "پاکستان ناگزیر تھا" مطبوعہ کراچی یونیورسٹی پریس ۱۹۶۷ء ص ۵۶

87670



کی خواہش و کوشش کا نتیجہ تھا جس کی تفصیلات آگے آئیں گی اسی اثنا میں ۲۴ اگست  
 ۱۹۰۷ء کو شملہ میں ننگ مینس مسلم ایسوسی ایشن کا سالانہ اجلاس ہوا جس میں اپنے خطبہ  
 صدارت میں مسلم لیگ کی اہمیت و ضرورت پر زور دیتے میاں محمد شفیع نے فرمایا یہ  
 ” ملک کی حالت کو مد نظر رکھتے ہوئے اب وقت آگیا ہے کہ سربراہ اور دوکان موجودہ  
 کمزوری کی اصل وجوہات کی درست تشخیص کریں اور ان بواعث کو جو اس  
 ضعف کا باعث ہو رہے ہیں دور کرنے میں صداقت کے ساتھ کوشاں ہوں۔“  
 انہوں نے فرمایا !

” مسلمانان پنجاب کی موجودہ سیاسی حالت کا جائزہ لیتے ہوئے یہ  
 تسلیم کرنا پڑتا ہے کہ ہمسایہ اقوام کے مقابلہ میں ہماری پسماندہ  
 قوم کی حالت ہرگز ایسی نہیں کہ یہی خواہاں قوم کے لئے تسلی بخش  
 ہو۔ جس پہلو سے بھی اس کی حالت پر نظر ڈالی جائے آنکھوں  
 کے سامنے ایک ایسی تصویر کھینچ جاتی ہے جو دلوں کو مایوسانہ  
 خیالات سے بھرتی اور ہمدردان قوم کی دگوں میں سچے قومی  
 ہوش کو موہن کر دیتی ہے۔ الغرض ان تمام وسائل اور ذرائع میں  
 جو ایک قوم کے لئے پولیٹیکل قوت کا باعث ہوتے ہیں ہماری قوم  
 مقابلتہ بہت کمزور ہے جس کے برے نتائج قومی زندگی کے ہر  
 شعبہ میں محسوس ہو رہے ہیں۔ پنجاب میں مسلمانوں کی افرادی  
 طاقت کا جائزہ لیتے ہوئے فرمایا کہ ہمارے صوبہ میں مسلمان

۱۷ شعبہ میاں محمد شفیع روزانہ پیسہ اخبار لاہور شمارہ ۳۱ اگست ۱۹۰۷ء



بہ نسبت دیگر اقوام کے تعداد میں بہت زیادہ ہیں اور شخصی  
 و مجموعی عزت و وقار کو مد نظر رکھ کر مسلمانان پنجاب درحقیقت  
 دیگر اقوام سے اگر برتر نہیں تو ان کے ہم پلہ ضرور ہیں۔ اگر  
 شخصی وقعت کو ملحوظ رکھا جائے تو شہروں میں مسلمان اپنی  
 وجاہت اور انفلوئنس میں کم نہیں۔ تعلیمی میدان میں مسلمان  
 خاطر خواہ ترقی کر رہے ہیں۔ اگرچہ مغربی تعلیم کے لحاظ سے مسلمان  
 اپنے ہم وطنوں سے پیچھے ہیں مگر گذشتہ چند سالوں میں  
 انہوں نے خاطر خواہ ترقی کی ہے اور تعلیمی میدان میں ان کی  
 ترقی کی رفتار اطمینان بخش ہے۔ صوبے میں ایسے دردمندان  
 ملت موجود ہیں جو ملت کا درد رکھتے ہیں۔ صوبہ (پنجاب)  
 میں ایسا اسلامی پریس موجود ہے جس کے ذریعے قوم کی درست  
 طور پر رہنمائی کی جا سکتی ہے۔ اور جو ایک مہذب قوم کی ترقی  
 کے لئے لابدی ہو سکتا ہے جس کا اثر قوم کی زندگی کے ہر شعبہ  
 پر ہو سکتا ہے۔ چنانچہ یہ پریس قوم کو بہبود اور ترقی کے راستہ  
 پر لانے میں قابل قدر حصہ لے سکتا ہے۔ انگریزی اخبارات  
 میں "بزنس اور آرڈر" اخبارات میں "پیسہ اخبار"۔ "وطن"۔ "وکھا"  
 "ناظم الہند" وغیر ایسے موقر جہیزے موجود ہیں۔ جب یہ حالات و  
 ذرائع موجود تھے تو پھر سوال یہ پیدا ہوتا ہے کہ مسلمانان پنجاب کی

لد روزانہ "پیسہ اخبار" لاہور اخبارات میں شائع ۳۱ اگست ۱۹۰۷ء



سیاسی کمزوری کی وجہ کیا تھی ۹۔ اس سوال کا جواب سبیاں  
محمد شفیع ہی کے الفاظ میں یہ تھا کہ مسلمانان پنجاب کی پولیٹیکل کمزوری  
کی اصل وجہ ان کی قومی زندگی کے کسی پہلو میں بھی باضابطہ  
آرگنائزیشن کا نہ ہونا۔ ان کا سرمایہ اور تجارت بے طریقہ اور اپنے  
حقوق کے حصول کیلئے ان کی سب کوششوں کا غیر متحد ہونا ہے  
اس مسئلے کا حل تجویز کرتے ہوئے انہوں نے کہا:-

اگر مختلف طاقتیں جو اس وقت منتشر ہیں ایک جگہ جمع ہو کر  
مناسب اصولوں کو مد نظر رکھ کر بالاتفاق قومی ترقی کی غرض سے  
کام کریں تو ہر صاحب عقل قیاس کر سکتا ہے کہ اس کا قوم کے حق  
میں کس قدر مفید اثر ہو سکتا ہے۔ ایک ایسے ملک میں جہاں  
ایسی مختلف اقوام آباد ہوں کہ ان کی تعداد میں فرق ان کے مذاہب  
میں اختلاف، ان کے لٹریچر الگ۔ ان کی گذشتہ تاریخ علیحدہ اور  
اسی باعث ان کے مفادات بہر حال کسی عرصہ تک مختلف ہوں  
پھر جبکہ ہر قوم کی پولیٹیکل طاقت کا انحصار بہت حد تک کچھ اس  
امر پر منحصر ہوتا ہے کہ ملک کی پبلک سروس میں اس قوم کا پورا  
حصہ ہو اور اگر یہ نہیں تو ظاہر ہے وہ قوم بمقابلہ مسابہ اقوام کے  
یقیناً کمزور ہوگی۔ اور اس کی یہ کمزوری قومی زندگی کے دیگر  
پہلوؤں پر مناسب اثر انداز ہوگی۔ ان حالات کے پیش نظر

لہ ایضاً - لہ ایضاً



ہمارے صوبہ میں ایک مستقل آرگنائزیشن قائم ہونا چاہیے جو ہماری قوم کے حقوق کی حفاظت اور اس کی آئندہ ترقی اور بہبود کی تجاویز سوچنے اور ان پر عمل کرنے کیلئے موجود ہو۔ تو اس کا نتیجہ یقیناً خوش گو اور برآمد ہوگا۔

دردِ ملت کے یہی خیالات و جذبات تھے جو میاں صاحب پر جنوں کی طرح سوار تھے۔ ملکی و اجتماعی حالات و مسائل پر گہری دلچسپی رکھنے کے ساتھ اپنے علاقائی مسائل اور قومی ضروریات و ذمہ داریوں میں ان کا دلچسپی رکھنا قدرتی بات تھی۔ چنانچہ آل انڈیا مسلم لیگ کے اجلاس قیام ڈھاکہ کے بعد اس تنظیم کو ملک کے کونے کونے میں پھیلانے اور اس کی جڑوں کو مضبوط اور گہرا بنانے کے لئے سب سے پہلا قدم الہیاء پنجاب جن میں میاں محمد شفیع کا نام بالخصوص لیا جائے گا نے اٹھایا جیسا کہ پہلے ذکر ہو چکا ہے۔ موصوف نے اپنے ساتھیوں کے ساتھ مل کر پنجاب میں مسلم لیگ کی صوبائی شاخ قائم کرنے کا فیصلہ کیا۔ میاں صاحب نے تو اب وقار الملک سیکرٹری آل انڈیا مسلم لیگ سے اس سلسلہ میں خط و کتابت کی اور انہیں اپنے ارادہ و فیصلہ سے آگاہ کیا۔ جس کے نتیجہ میں ۲۲ مارچ ۱۹۰۷ء کو میاں صاحب موصوف کی قیام گاہ پر لاہور میں دس سلسلہ ایک ابتدائی جلسہ ہوا اور نومبر ان پر مشتمل ایک کمیٹی تشکیل دی گئی جو مجوزہ صوبائی

۱۔ خطبہ میاں محمد شفیع روزانہ پیسہ اخبار لاہور شمارہ ۳۱، اگست ۱۹۰۷ء

۲۔ روزانہ رپورٹ جنرل سیکرٹری روزانہ پیسہ اخبار لاہور مورخہ ۳ دسمبر ۱۹۰۷ء



شاخ مسلم لیگ کے قیام کے لئے ابتدائی تنظیمی مراحل کا انتظام کرے گی۔ میاں صاحب اس کمیٹی کے سیکرٹری مقرر ہوئے۔ اس کمیٹی نے مجوزہ صوبائی مسلم لیگ کے اغراض و مقاصد تجویز کر کے پنجاب کے مختلف شہروں کے مسلم زعماء کو ارسال کئے۔ پھر ایک سرکلر چھٹی ان کی توجہ اس مقصد کی طرف مبذول کرانے اور تائید مزید کی خاطر ارسال کی گئی۔ نیت نیک اور جذبہ مخلص ہو تو نتیجہ یقیناً خوشگوار ہوتا ہے چنانچہ عوام نے ان کی تجویز کو تسلیم کرتے ہوئے اس کمیٹی کی حوصلہ افزائی کی۔ چھ ماہ تک اس کمیٹی کے مختلف اجلاس ہوئے اور عوامی شعور و توجہ کو اس قومی ضرورت کی خاطر بیدار کیا گیا۔ جس سے حوصلہ افزائی برآمد ہوئے اور انفرادی طور پر کے علاوہ پنجاب کے مختلف شہروں کی مختلف سماجی انجمنوں نے جلسے منعقد کئے اور اس تجویز کی تائید میں ریزولوشنز پاس کئے۔ پنجاب کے پچیس بڑے بڑے شہروں سے قریباً ایک صد سربراہ اور دکان نے صوبائی مسلم لیگ کی اس تجویز پر خوشی کا اظہار کیا اور اپنی پوری امداد و تعاون کا یقین دلایا بالآخر ۳۰ نومبر ۱۹۰۷ء کو مسلم زعماء پنجاب کا وہ تاریخی اجلاس منعقد ہوا جس میں پنجاب پر اوٹشل مسلم لیگ کا قیام عمل میں آیا اور مسلمانان پنجاب نے کل مسلمانان ہند کی واحد سیاسی تنظیم کو مضبوط بنیادوں پر استوار کرنے کے لئے پہلا بنیادی پتھر رکھا۔ یہ اجلاس لاہور میں میاں محمد رفیع بیرسٹریٹ لا کی قیام گاہ متصل حدیث کورٹ پر منعقد ہوا۔ اور اس

لے ایضاً لے ایضاً لے ایضاً لے ایضاً لے ایضاً لے ایضاً۔

۱۹۰۷ء روزانہ پٹیسہ اخبار لاہور ۳۰ دسمبر ۱۹۰۷ء



اجلاس میں جن سربراہان و نمائندگان ملت نے شرکت کی ان کی نمائندہ حیثیت کو واضح کرنے کے لئے مناسب معلوم ہوتا ہے کہ ان کی پوری فہرست پیش کر دی جائے۔ جو یہ ہے۔

### شرکاء اجلاس

لاہور

- ۱۔ خان بہادر میاں محمد شاہ دین، بیرسٹریٹ لاہ
- ۲۔ میاں محمد شفیع، بیرسٹریٹ لاہ، و چیئرمین اسلامیہ کالج کمیٹی
- ۳۔ مسٹر احمد حسین، بیرسٹریٹ لاہ، مینجنگ ڈائریکٹر اورینٹل بینک آف انڈیا
- ۴۔ مرزا جلال الدین، بیرسٹریٹ لاہ
- ۵۔ میاں شاہ نواز، بیرسٹریٹ لاہ
- ۶۔ شیخ عمر بخش بی۔ اے، پلیڈر، مینجنگ ڈائریکٹر پائریڈر کمیٹی
- ۷۔ مولوی احمد دین بی۔ اے، پلیڈر
- ۸۔ شیخ کلاب دین، پلیڈر
- ۹۔ شیخ تاج الدین بی۔ اے، میونسپل کمشنر
- ۱۰۔ میاں سراج الدین، میونسپل کمشنر
- ۱۱۔ شیخ محمد بخش ٹھیکیدار
- ۱۲۔ مرزا محمد اسد بیگ
- ۱۳۔ مرزا اسلم بیگ رئیس
- ۱۴۔ میاں نظام الدین



- ۱۵- میاں علم الدین پبلیشر ایڈیٹر اسٹنٹ کشر
- ۱۶- مولوی محمد الشاہ اللہ خان، ایڈیٹر روزنامہ "وطن" لاہور
- ۱۷- میرناظم حسین ناظم، ایڈیٹر "ناظم الہند" لاہور
- ۱۸- مولوی محبوب عالم، ایڈیٹر روزنامہ "پیسہ اخبار" لاہور
- ۱۹- منشی عبدالعزیز، مینجر "پیسہ اخبار" لاہور
- ۲۰- خان صاحب ڈاکٹر غلام جیلانی
- ۲۱- منشی نظام الدین
- ۲۲- شیخ عبدالعزیز بی۔ اے، ایڈیٹر "آبزرور" لاہور
- ۲۳- خان صاحب میاں غلام محی الدین، سابق سپرنٹنڈنٹ دورو
- ۲۴- شیخ دین محمد
- ۲۵- سید محمد علی جعفری ایم، اے، قائم مقام پرنسپل اسلامیہ کالج لاہور
- ۲۶- حکیم محمد شریف -
- امرت سمر:-
- ۲۷- خان بہادر خواجہ یوسف شاہ، آنریری مجسٹریٹ
- ۲۸- میر حبیب اللہ، آنریری مجسٹریٹ و سیکرٹری انجن رفیق الاسلام
- ۲۹- شیخ محمد عمر بی۔ اے، بیرسٹریٹ لاہور
- ۳۰- بالونظام الدین اسٹنٹ سیکرٹری انجن اسلامیہ امرت سمر
- ۳۱- شیخ غلام محمد پروپرائیٹر
- ۳۲- میر سید محمد، ایڈیٹر "وکیل"



لدھیانہ :-

۳۲- شیخ محمد نصیب بیرسٹریٹ لاہ

۳۴- مولوی حسن محمد ڈیلیگیٹ انجمن حمایت اسلام لدھیانہ -

انبالہ :-

۳۵- مرزا اعجاز حسین بی۔ اے، پیپڈر صدر انجمن اسلامیہ انبالہ

شملہ :-

۳۶- شیخ شہاب الدین تاجر

دہلی :-

۳۷- شیخ عبدالقادر، بیرسٹریٹ لاہ، ڈیلیگیٹ انجمن بہبود مسلمانان دہلی

۳۸- مسٹر ذکریا الرحمن بی۔ اے، قائم مقام منجانب پنجابی مسلمانان دہلی -

قصور :-

۳۹- شیخ میراں بخش پنشنر اسٹنٹ انجینر -

پٹی :-

۴۰- مرزا مبارک بیگ، آنریری مجسٹریٹ -

فیروز پور :-

۴۱- خواجہ غلام محمد

۴۲- کمال الدین -

فاضلکا :-

۴۳- خان شمس الدین ٹھیکیدار -



منٹگری (موجودہ ساہیوال) :-

۲۲۔ خان صاحب غلام محی الدین ۔

ملتان :-

۲۵۔ شیخ عبدالقادر بی۔ اے، پلیڈر، رئیس، صدر ملتان میونسپل کمیٹی۔

لاٹل پور :-

۲۶۔ میاں غلام باری پلیڈر

۲۷۔ میاں غلام جیلانی پنشنر منصف ۔

راولپنڈی :-

۲۸۔ مسٹر عبدالحمید، بیرسٹریٹ لاء و سیکرٹری انجمن اسلامیہ راولپنڈی۔

بٹالہ :-

۲۹۔ میاں فیض غلام محی الدین رئیس و صدر انجمن اسلامیہ بٹالہ۔

مندرجہ ذیل اصحاب اجلاس میں شرکت نہ کر سکے جس کی معذرت

کہتے ہوئے انہوں نے لیگ کے مقاصد سے ہمدردی اور تعاون اور

اجلاس کی کامیابی کی تمناؤں کے پیغام ارسال کئے جو اجلاس میں پڑھ کر

سنائے گئے۔

۱۔ خان بہادر احمد شاہ، آنریری ڈسٹرکٹ جج، جالندھر۔

۲۔ میاں عبدالعزیز، بیرسٹریٹ لاء، ہوشیار پور۔

۳۔ میاں احسان الحق، بیرسٹریٹ لاء، جالندھر۔

۴۔ شیخ غلام یسین، پلیڈر، جھنگ۔



- ۵۔ مولوی الف دین، پلیٹڈ، کیمبل پور۔
- ۶۔ سردار یار محمد خاں، پینشنر اکسٹرا سٹنٹ کمشنر، گجرات۔
- ۷۔ مولوی عبدالحق، پلیٹڈ، گوجرانوالہ۔
- ۸۔ خواجہ ضیاء الدین، پلیٹڈ، لاہور۔
- ۹۔ شیخ عبدالغنی، پلیٹڈ، کرنال۔
- ۱۰۔ خواجہ احمد شاہ، رئیس، لدھیانہ۔
- ۱۱۔ شیخ دین محمد، پلیٹڈ، لاہور۔
- ۱۲۔ مولوی عبدالقادر، پلیٹڈ، لاہور۔
- ۱۳۔ چودھری شہاب الدین، پلیٹڈ، لاہور، ملہ

جب اجلاس شروع ہوا تو مولوی محبوب عالم ایڈیٹر روزانہ پیسہ اخبار لاہور کی تحریک پر میاں محمد شاہ دین بیرسٹریٹ لاہور بعد جسٹس پنجاب چیف کورٹ نے اجلاس کی صدارت کی یہ میاں محمد شفیع نے جو ابتدائی کمیٹی کے سیکرٹری اور کنوینر کی حیثیت رکھتے تھے اپنی دلچسپی اور پورٹ پر توجہ سنائی جس میں آل انڈیا مسلم لیگ کے قیام کی مختصر تاریخ مسلمانوں کی سیاسی تنظیم کی اہمیت و ضرورت اور راہنمایان ملت پر اس تنظیم کو موثر بنانے اور اس نئی راہ کی دشوار گذاری و مشکلات میں جرات مندانہ قابو پانے پر زور دیا چنانچہ انہوں نے فرمایا۔

کے (روزنامہ پیسہ اخبار لاہور، مورخہ ۶ دسمبر ۱۹۰۷ء)

کے کاروانی اجلاس مطبوعہ روزانہ پیسہ اخبار لاہور، شمارہ ۶ دسمبر ۱۹۰۷ء



میاں محمد شفیع بار ایٹ لاء کا

# خطبہ بحیثیت سیکرٹری: افتتاحی اجلاس پنجاب پراونشل مسلم لیگ لاہور

۳ نومبر ۱۹۰۷ء

صاحبان! ابتدائی کمیٹی کی طرف سے میں آپ سب کا تہ دل سے خیر مقدم کرتا ہوں۔ ہم ممبران ابتدائی کمیٹی آپ کے تہ دل سے ممنون ہیں کہ آپ نے ہم لوگوں کی استدعا پر آج کے جلسے میں شمولیت کی تکلیف فرمائی۔ اور خصوصاً وہ صاحبان جو پنجاب کے مختلف حصوں سے سفر کی تکالیف گوارا کر کے آج یہاں اس قومی کام میں حصہ لینے کے لئے تشریف لائے ہیں ہمارے خاص شکر یہی ہے کہ مستحق ہیں۔

صاحبان! ہماری پس ماندہ قوم میں پولیٹیکل اغراض کے لئے ایک قومی انجمن قائم کرنے کی ضرورت مدتوں سے محسوس ہو رہی تھی۔ آپ کو یاد ہوگا کہ اس بزرگ قومی لیڈر کی زندگی میں ہی جس

۱۷ رپورٹ مطبوعہ روزانہ پبلسٹک اخبار لاہور مورخہ ۲۳ دسمبر ۱۹۰۷ء



نے مسلمانان ہندوستان کو خواب غفلت سے جگایا، اس ضرورت کو سربراہ اور دوگان قوم نے تسلیم کیا اور سرسید احمد خان مرحوم کی پاکیزہ اور مقدس عمر کے اخیر سالوں میں اس بزرگ کے مشورے سے ایک انجمن قائم کی گئی جس کا نام "اینٹگو محمدن ویلفنس ایسوسی ایشن آف انڈیا" رکھا گیا تھا۔ جس کے انریری سیکریٹری مسٹر محمود اور مسٹر تھیوڈور بیک صاحبان مقرر ہوئے تھے چند سال تک وہ انجمن اپنی طرز پر بھاس وقت کے حالات کے مناسب تھی، کام کرتی رہی۔ مگر ان تینوں بزرگوں کی وفات کے بعد، جو اس انجمن کے روح روال تھے، اس کی زندگی کا خاتمہ ہو گیا۔

کچھ عرصہ بعد نواب وقار الملک مولوی مشتاق حسین بہادر نے صوبجات متحدہ میں مسلمانوں کی ایک قومی پولیٹیکل آرگنائزیشن بنانے کا کام شروع کیا اور مختلف مقامات پر تشریف لے جا کر مقامی مجلسیں قائم کیے جانے کی تجویز کی۔ جن دنوں ہزرائل ہائینس شہزادہ ویلز اپنے سفر ہندوستان میں علی گڑھ تشریف لے گئے مسلمانان ہندوستان کے سربراہ اور دوگان وہاں جمع ہوئے اور اس موقع پر اس مضمون کے متعلق گفتگو ہوئی۔ ابھی لیڈران قوم اس بارے میں اپنے خیالات کا تبادلہ کر رہے تھے کہ گورنمنٹ آف انڈیا نے ایک کمیٹی اس غرض سے مقرر کی کہ ہندوستان کی موجودہ طرز حکومت میں کیا کیا اصلاحیں ہو سکتی ہیں۔ اس موقع پر ہماری قوم کے



مرحوم لیڈر نواب محسن الملک کی کوششوں کا نتیجہ اس آل انڈیا محمڈن ڈیپوٹیشن کی صورت میں ظاہر ہوا جس نے یکم ماہ اکتوبر ۱۹۰۶ء کو حضور وائسرائے کی خدمت میں ہماری پس ماندہ قوم کی طرف سے ایک مہموریل پیش کیا جس میں مسلمانوں کے قومی حقوق اور ضروریات کا بالتشریح اظہار تھا جن دنوں میں اس مہموریل کے مسودے کی بابت باہمی مشورہ ہو رہا تھا، مسلمان ہند کے قائم مقاموں کا ایک جلسہ بمقام لکھنؤ بمابہ ستمبر ہوا جس میں امرت سر کی طرف سے خان بہادر خواجہ یوسف شاہ اور لاہور کی طرف سے یہ نیاز مند موجود تھے۔ وہاں پر بھی مسلمانان ہندوستان کی پولیٹیکل آرگنائزیشن قائم کرنے کا مشورہ کیا گیا تھا جس میں نواب محسن الملک مرحوم اور نواب وقار الملک و دیگر سربراہان اور کان قوم موجود تھے اور قرار پایا کہ اس امر کی نسبت بمقام شملہ، جس وقت آل انڈیا محمڈن ڈیپوٹیشن کے ارکان جمع ہوں، پھر مشورہ کیا جاوے۔ چنانچہ اس فیصلے کے مطابق شملہ میں ہنزہ ہائینس سر آغا خاں کی موجودگی میں اس مسئلے پر گفتگو ہوئی اور سب عالی قدر بزرگان قوم نے جو اس وقت موجود تھے فیصدہ کیا کہ بمابہ ستمبر، جب مختلف اطراف ہند سے قوم کے قائم مقام رجیو کیشنل کانفرنس کے لئے بمقام ڈھاکہ جمع ہوں اس وقت آل انڈیا مسلم لیگ کی بنیاد رکھی جاوے چنانچہ دسمبر گزشتہ میں اس قرار داد کے مطابق بمقام ڈھاکہ



قائم مقامان قوم کا ایک عظیم الشان جلسہ منعقد ہوا جس کے صدر نواب وقار الملک بہادر تھے۔ اور اس موقع پر آل انڈیا مسلم لیگ کا بنیادی پتھر رکھا گیا۔ اور ایک کمیٹی اس کے قواعد تیار کرنے کے لئے مقرر کی گئی جس کی محنتوں کا نتیجہ اس سال بمقام کراچی سالانہ جلسے کے موقع پر قوم کے روبرو پیش ہوگا۔

ڈھاکہ کے جلسے کے بعد نواب وقار الملک بہادر کے ساتھ میری خط و کتابت پنجاب پر اوونشل مسلم لیگ قائم کئے جانے کے متعلق شروع ہوئی جس کا نتیجہ یہ ہوا کہ بتاریخ ۲۴ مارچ ۱۹۰۷ء کو ایک مختصر جلسہ لاہور میں اس امر پر غور کرنے کی غرض سے اسی جگہ منعقد ہوا جہاں آپ سب جمع ہیں۔ اس جلسے میں پر اوونشل مسلم لیگ کے قیام کا کام ہاتھ میں لیتے کی غرض سے ۹ ممبران کی ایک ابتدائی کمیٹی اس غرض سے مقرر کی گئی کہ وہ ابتدائی مرحلوں کا بندوبست کرے اور حاضرین نے ہربانی سے مجھے اس کمیٹی کا سیکرٹری منتخب کیا۔ گزشتہ چھ ماہ میں اس کمیٹی کے وقتاً فوقتاً متعدد اجلاس ہوئے جن میں اول اغراض و مقاصد لیگ تجویز کر کے ان کو پنجاب کے جملہ سرسید اور دکان کی خدمت میں ارسال کیا گیا۔ اور ایک سرکلر چھٹی بزرگان کو اس کام کی طرف توجہ دلانے کے لئے جاری کی گئی۔ اس چھٹی کے جو جواب پنجاب کے مختلف شہروں سے آئے انہوں نے ابتدائی کمیٹی کی اس تجویز کی کامیابی کی کما حقہ امید دلائی۔ پنجاب کے پچیس شہروں سے قریباً ایک صد سرسید اور دکان نے تحریری



اور زبانی اظہار مسرت کیا اور مسلم لیگ قائم کرنے میں امداد دی، وعدے فرمائے۔ علاوہ ازیں بہت سی انجمنوں نے جلسے کر کے اس تجویز کی تائید میں ریزولوشن پاس کیے۔ بعد ازاں اس ابتدائی کمیٹی نے لیگ کی کارروائی کے متعلق چند قواعد تجویز کیے جو اس نیاز مند نے چھپوا کر تمام ضلعوں میں تقسیم کیے اور جو غالباً حاضرین کی خدمت میں ارسال ہو چکے ہیں۔ اس کے بعد یہ تجویز کی کہ ماہ نومبر کے اخیر ہفتے میں چیدہ اجاب کا ایک خاص جلسہ لیگ کے اغراض و مقاصد پاس کرنے اور دو تین اور قومی ضرورتوں کو پورا کرنے کے لیے منعقد کیا جاوے۔ لیگ کے اغراض اور حالات موجودہ کو مد نظر رکھ کر سب اجاب کی متفقہ رائے ہوئی کہ اس پہلے مجمع میں باہر کے مقامات کے چیدہ چیدہ قائم مقاموں کو مدعو کیا جاوے اور لاہور سے ان صاحبان کا انتخاب کیا جاوے جن کی نسبت ہمیں یقین ہے کہ وہ اس قومی کام کے متعلق خاص مذاق رکھتے ہیں اور قوم مسلمانان کی اس عام پالیسی کے جو لیڈران قوم نے قوم کے لئے قرار دے رکھی ہے، نہ صرف موئید ہی ہیں بلکہ اس نئے کام کو پورے شوق کے ساتھ شروع کریں گے۔ اور چونکہ ایک ایسے قومی کام کے متعلق ابتدا میں ہر طرح پس و پیش کا خیال کر کے کارروائی شروع کرنا ہی کامیابی کا ذریعہ ہو سکتا ہے، علاوہ انہیں ملک کی موجودہ حالت میں ایک عام کانفرنس یا جلسے کا پولیٹیکل آرگنائزیشن کے لئے جمع کرنا مناسب نہیں تھا اس لئے ابتدائی کمیٹی کے فیصلے کے مطابق میں نے بیرونجات



میں جو خطوط جاری کئے ان میں اپنے دوستوں سے استدعا کی کہ وہ اپنے شہروں سے ایک یا دو قائم مقام اس جلسے میں شمولیت کے لئے منتخب فرمادیں۔ البتہ امرت سر کے بزرگان کی خواہش کے مطابق ان کو اس عام قاعدے سے مستثنیٰ قرار دیا گیا ہے۔ الحمد للہ کہ ان جملہ کوششوں کا نیک نتیجہ اس تشفی بخش صورت میں ظاہر ہوا ہے جو اس وقت آپ اپنی آنکھوں کے سامنے دیکھ رہے ہیں۔ میں آپ کو صدق دل سے یقین دلاتا ہوں کہ جو دلی خوشی مجھے اور ابتدائی کمیٹی کے دیگر ممبران کو اس قومی کام کو شروع کرنے اور پنجاب کے اس قدر معزز احباب کے یہاں جمع ہونے سے ہوئی ہے اس کا اظہار بذریعہ الفاظ نہیں ہو سکتا۔ آج کا جلسہ ہمیں اس بات کا قطعی یقین دلانا ہے کہ آخر کار ہماری قوم کے سربراہ اور لوگ ان اس قومی فرض کو بخوبی محسوس کرنے لگے ہیں اور کمر ہمت باندھ کر اس کارِ عظیم کا لوجہ کمال دلچسپی سے اپنے کندھوں پر لینے کے لئے تیار ہیں۔

میرے بھائیوں! تجربے نے دکھایا ہے کہ اپنی پسماندہ قوم کی بہبودی کے لیے یہی خواہان قوم کتنی ہی صداقت کے ساتھ کسی کام کو شروع کیوں نہ کریں خود ہم میں سے ہی اس کے مخالف پیدا ہو جاتے ہیں۔ مگر جو امر دران قوم کو ایسی مخالفتوں کی پرواہ نہیں کرنا چاہیے اور خداوند کریم پر بھروسہ کر کے اپنے قومی فرائض کی ادائیگی میں نیک نیتی کے ساتھ سرگرم رہنا چاہیے۔ اگر ہم اس نئی آرگنائزیشن کے ذریعے وہ نیک نتائج



جن کی ہم کو امید ہے بہم پہنچا کر قوم کے سامنے رکھیں گے، اگر ہم  
 اپنی کوششوں سے قوم کو یہ دکھلا دیں گے کہ یہ ہم بوجہ محض قومی خیر  
 خواہی اور قومی ترقی کی غرض سے آپ صاحبان نے اپنے سر پر لیا ہے  
 تو یقین جانیے کہ قوم بالاتفاق پر اوٹشل لیگ کی نہ صرف تائید کرے گی  
 بلکہ آپ کی کوششوں کو کامیابی کی حد تک پہنچانے میں پوری امداد کرے  
 گی۔ سلطنت عالیہ انگلستان نے اپنی خیاضی سے جو وسائل اور ذرائع قومی  
 ترقی کے لئے ملک ہندوستان میں بہم پہنچائے ہیں ہمارا فرض ہے کہ  
 ہم ان وسائل اور ذرائع سے فائدہ اٹھاویں! قوم کی توجہ ان کی طرف  
 مبذول کریں تاکہ ہمسایہ قوموں کی طرح ہماری پس ماندہ قوم بھی خواب  
 غفلت سے بیدار ہو کر اپنی پولیٹیکل ضروریات کو سمجھے اور ان کے بہم  
 پہنچانے کی مناسب طریقے پر کوشش کرے۔ اگر ہم صداقت کے  
 ساتھ اس قومی فرض کی ادائیگی میں کوشاں ہوں گے تو خداوند کریم جو  
 نیتوں کو سمجھنے اور دلوں کو جاننے والا ہے یقیناً بہتوں میں برکت دے  
 گا اور ہماری کوششوں کو کامیابی کی حد تک پہنچا دے گا۔ آخر میں ممبران  
 ابتدائی کمیٹی کی طرف سے پھر میں آپ صاحبان کا خیر مقدم کرتا ہوں اور  
 صدق دل سے دعا کرتا ہوں کہ خداوند کریم اس مجمع کو قوم کے لئے چشمہ  
 فیض بناوے اور آپ کی کوششوں کے وہ نیک نتائج ہوں جن کی ہم سب  
 کو دل سے امید ہے اور جن کا ہم سب کو انتظار ہے۔

۵ (مطبوعہ: روزنامہ پیسہ اخبار لاہور، تباوینخ ۳ دسمبر ۱۹۰۷ء)



سیکرٹری کی رپورٹ کے بعد میاں محمد شاہ دین صدر جلسہ نے جلسہ سے خطاب کرتے ہوئے مسلمانان ہند کی معاشرتی و سیاسی حالت کا تجزیہ کرتے اور مجوزہ صوبائی مسلم لیگ کے اغراض و مقاصد کی وضاحت کرتے ہوئے فرمایا۔

میاں محمد شاہ دین کا

خطبہ صدارت: افتتاحی اجلاس  
پنجاب پراونشل مسلم لیگ لاہور (حورم ۳۰ نومبر ۱۹۰۷ء)

حضرات! آج ہم یہاں اس غرض سے جمع ہوئے ہیں کہ آل انڈیا مسلم لیگ کی جو گذشتہ سال میں مقام ڈھاکہ قائم ہوئی تھی، ایک شاخ صوبہ پنجاب میں کھولی جاوے جن خاص حالات کی وجہ سے مسلم لیگ کی بنیاد ڈالی گئی تھی ان کے اعادے کی ضرورت معلوم نہیں ہوتی بالخصوص اس لئے کہ آپ سب صاحبان ان حالات سے کم و بیش واقف ہیں۔ مگر اس قدر عرض کرنا شاید ناموزوں نہ ہو گا کہ گذشتہ تیس سال کے عرصے میں ہندوستان کی مختلف اقوام اور دور دراز حصوں میں جو مادی اور اخلاقی ترقی ہوئی ہے اس کا ایک لازمی نتیجہ یہ ہوا کہ ملک کے ہر گوشے میں ایک ہیرت انگیز حرکت کے آثار نمایاں ہیں اور ان جماعتوں میں جو مغربی تعلیم کے اثرات سے متاثر ہو رہی ہیں اور جن میں ان خیالات کا احساس پیدا ہو گیا ہے جو یورپ اور امریکہ کی ترقی یافتہ قوموں کے ملکی کارناموں کی بنیاد ہیں، اپنے حقوق کی شناخت اور ان کی حفاظت کی خواہش بڑی شدت سے بوش زن ہے۔ ہندوستان کے مسلمان بھی اس نئی تحریک کے احاطہ اثر میں داخل ہیں اور میں خیال کرتا ہوں کہ یہ امر بلاشبہ قابل افسوس اور



تعب انگیز ہوتا اگر ہم اس نئی روشنی اور نئی ترقی کے عمدہ اور صحت بخش خیالات اور اثرات سے علیحدہ اور غیر مانوس رہتے۔ اہل ہند کے ذہنی قوا پر مغربی علوم و فنون کا اثر ایسا گہرا پڑا ہے کہ ان کی اخلاقی و معاشرتی زندگی میں ایک انقلاب عظیم واقع ہوا ہے اور ان متحرک خیالات کی وجہ سے جو مغربی طرز تعلیم سے وابستہ ہیں، قومیت کا شوق بعض تیز رفتار فرقوں کے رگ و پے میں خون کی طرح سرایت کر گیا ہے۔ اس زمانے کو گزرے ابھی تھوڑا عرصہ ہو رہا ہے جبکہ مغرب و مشرق میں ان سیاسی خیالات اور تمدنی آئینوں کے اعتبار سے، جن کو قوموں اور ملکوں کی ترقی اور تنزل میں بہت بڑا دخل ہے، زمین و آسمان کا فرق تھا اور وہ فرق خواہ بوجہ دیرینہ تاریخی حالات اور روایات اور خواہ یہ سبب طبعی اور قومی اور اخلاقی اختلافات کے اس قدر بین اور اصولی تھا کہ اس کا رفع ہونا قریباً محال معلوم ہوتا تھا، مگر القضا زمانہ اور اس کی رفتار میں وہ جادو ہے جو ناممکن کو ممکن اور محال کو آسان ثابت کر دکھاتا ہے۔ خدا کی شان دیکھو کہ جزیرہ نمائے عرب کے خشک اور گرم ریگستان سے ایک ایسی طلسم آمیز ہوا اٹھی کہ کوہِ دیباہ اور بحرِ ہند کی نامتناہی مسافتوں کو طے کرتی ہوئی مغربِ اقصیٰ تک پہنچی اور اپنے خوشگوار اور دل خوش کن جھونکیوں میں ملکوں اور قوموں کو سمیٹتی ہوئی ایک سفید اور شفاف ابرِ رحمت کی طرح بہذب دنیا کے بڑے حصے پر چھا گئی۔ خوابیدہ مغرب کو بیدار مشرق نے میٹھی نیند سے جگایا اور دونوں تریف کچھ عرصے کے لئے ترقی کے چمن میں باہم مل کر گل گشت کرتے رہے۔ کچھ



عرصہ بعد زمانے نے پھر کروٹ بدلی اور اب جو دیکھا تو کتاب ترقی کا دوسرا ورق پیش نظر تھا۔ خفہ نصیب ممالک یکا یک جاگ اٹھے اور بیدار مغز قومیں عیش کے شمار میں پھور ہو کر سو گئیں اور ایسی گہری نیند سوئیں کہ ان کا پھر بیدار ہونا محال معلوم ہوتا تھا۔ ع

”کچھ ایسے سوئے ہیں سونے والے کہ حشر تک جاگنا قسم ہے۔“

کچھ اور زمانہ گزر گیا اور اب تیسرا دور شروع ہوتا ہے۔ مغرب دے پاؤں مشرق کی خواب گاہ میں آیا ہے اور شب گزشتہ کی بلاخیز اور ہوش ربا غنودگی سے اپنے پرانے دوست کو ہلا ہلا کر بیدار کرنے میں مصروف ہے۔ یہ قابل قدر کام ایسے مرحلے کو پہنچ چکا ہے۔ کہ مشرق نے کروٹ بدلی ہے، آنکھیں مل کر کھولی ہیں اور اٹھنے کو تیار ہے اور اس سوچ میں ہے کہ اٹھ کر کیا کرے؟ یہ حالت ایک نہایت نازک حالت ہے اور اہل ہند کو، جو مشرقی قوموں میں چند وجوہات سے ایک خاص امتیاز رکھتے ہیں، اس حالت کو نہایت مصلحت بینی، عاقبت اندیشی اور عالی حوصلگی سے نباہنا ضروری ہے۔

آئیے ہم ایک لحظے کے لئے غور کریں کہ ہندوستان میں اس خاص حالت کے ساتھ ہم مسلمانوں کا کیا اور کیا تعلق ہے اور ہمارا طریق عمل اس کی نسبت کیا ہونا چاہیے۔

اس امر کے متعلق سب سے پہلا سوال جو ہم کو مد نظر رکھنا چاہیے یہ ہے کہ جو پولیٹیکل تعلق انگریزی قوم کو اہل ہندوستان کے ساتھ ہے



اس کا قائم رہنا اور مستحکم ہونا ہماری بہبودی اور ہر دو اقوام کی آئندہ بہتری کے لئے لازمی ہے اور جو عمارت قومی اور ملکی ترقی کی ہم اپنی آنے والی نسلیوں کے لئے بنا رہے ہیں اور بنانا چاہتے ہیں اس کا بنیادی پتھر یہی خیال ہے۔

دوسرا اصول جس پر ہم مسلمانوں کا عمل مبنی ہونا چاہیے یہ ہے کہ مغربی تعلیم و خیالات اور جدید آئین ہائے ترقی کا ہم کو پورا فائدہ اٹھانا ہے کیونکہ یہ امر ناممکن ہے کہ آج کل کے زمانے میں جدید علوم و فنون اور ترقی کے نئے اسلوبوں کا جو سیلاب زوروں پر پڑھا ہے اس کے تلاطم سے خوف کھا کر ہم اپنی نا اہلیت سے اپنے بعض قدیم خیالات کے بیکار اور پایاب نلے میں لے جائیں اور وہاں آرام سے زندگی بسر کر سکیں۔ ہمیں اپنی قومی کشتی عین منجمد صحر میں کھینٹی پڑے گی اور ہمیں ان مشقتوں اور دقتوں اور خطروں کے لئے مردانہ وار تیار رہنا چاہیے جو ایک قومی بازو و ہوصلہ مند باہمت اور شیردل ملاح کو طوفان کے زور اور بجلی کی کڑک میں ایک ناپید کناہ سمندر پر پیش آتے ہیں۔ زمانہ جدید میں باہم مقابلے سے اپنی بدد آپ کر کے ترقی کرنا شخصی اور قومی فلاح کے لئے اکیسرا اثر رکھتا ہے۔ اور یہ یاد رکھو کہ جس قوم کا طریق عمل اس اصول کے مطابق نہ ہوگا وہ ایک دن قعر تنزل میں گر کر رہے گی۔ ہماری خوش قسمتی سے ہماری ہمسایہ قوم ہندو جو پہلے سے اس ملک کی علمی اور تمدنی تہذیبوں کی کنجیاں اپنے ہاتھ میں لیے ہوئے ہے اس اصول پر جان توڑ کر عمل کر رہی ہے۔ اور یہ ہندو دنیا کو دکھا رہی ہے



کہ گذشتہ ادبار اور پست ہمتی نے مشرق کی کمر توڑ دی ہے تاہم ہندوستان کی ایک ممتاز قوم اپنے ملک کی بوسیدہ ہدیوں میں جدید علمی ترقی کی نئی روح پھونکنے کی قابلیت رکھتی ہے۔

ہم مسلمانوں کو اس روشن خیالی کی تقلید کرنا لازمی ہے تاکہ ہم بھی اپنی گم شدہ تہذیب کو پھر حاصل کر سکیں اور اس پر جدید اصول ترقی کا رنگ چڑھا کر زمانہ موجود کی طاقتور قوموں کے ہم قدم ہو کر چل سکیں اور تمدن و شائستگی کی دشوار منزلیں طے کریں۔

مغربی تعلیم کے متعلق، جو جدید تہذیب کے حصول کے لئے ایک لازمی ذریعہ قرار دی جا چکی ہے، ہم مسلمان کچھ کر چکے ہیں اور کچھ کر رہے ہیں مگر موجودہ طرز حکومت کے نتائج سے پورا فائدہ اٹھانے کے لئے نہایت ضروری ہے کہ ہم محض تعلیمی ترقی پر اپنی قومی فلاح کا مدار نہ رکھیں بلکہ ضروریات زمانہ کے مطابق اپنے پولیٹیکل حقوق کا احساس حاصل کر کے ان کی کافی نگہداشت کریں۔ اور اس غرض کے لئے سب قسم کے لوازمات جو انگریزی سلطنت کے قیام کے کسی پنج سے مفاد نہ ہوں مہیا کریں اور یہ امر بدیہی ہے کہ گذشتہ ملکی حالات اور چند قومی اور مذہبی اختلافات کی وجہ سے جو ہر حصہ دنیا میں کم و بیش پائے جاتے ہیں، ملک ہندوستان میں ہم مسلمانوں کے بعض قومی اغراض ان اغراض سے متحد نہیں ہیں جو دیگر اقوام ہند کے پیش نظر ہیں اور ان لئے ان اغراض کی تکمیل کے لئے ہمارا طریق عمل کسی حد تک بہت عرصے



کے لئے جداگانہ رہے گا۔ علاوہ اس کے حکمران قوم کے مفتوح قوموں کے ساتھ جو باہمی ملکی اور اخلاقی تعلقات ہوتے ہیں اور ہونے چاہئیں ان کی کیفیت اور وسعت کے متعلق ہم مسلمانوں کے خیالات بعض دیگر ترقی یافتہ قوموں کے خیالات سے مختلف ہیں اور اگر موجودہ حالات ملک میں کوئی بہت بڑی تبدیلی واقع نہ ہوئی تو غالباً ایک عرصے تک مختلف رہیں گے۔ پس یہ امر لازمی ہے کہ ہم مسلمان اپنی خاص قومی ضروریات کا احساس کسی حد تک ایک علیحدہ بنیاد پر اور ایک مخصوص پیمانے پر کریں اور ان کے پورا کرنے کے وسیلے ایسے اختیار کریں جو ان وسیلوں سے نسبتاً علیحدہ ہوں جو دوسری ہمسایہ قوموں نے اپنے حالات اور خیالات کے مطابق اختیار کر رکھے ہیں۔ ہم کو اذروئے تجربہ یہ بھی معلوم ہو چکا ہے کہ تمدنی، اخلاقی اور معاشرتی ترقی کے لحاظ سے ہندوستان کے باشندے ابھی تک اس امر کے ناقابل ہیں کہ ان کو اس قسم کے پولیٹیکل حقوق اور اختیارات دیے جائیں جو اعلیٰ درجے کی ہندب اور خود مختار قوموں کو یورپ میں حاصل ہیں کیونکہ جو محدود اختیارات اور حقوق ان کو دیے جا چکے ہیں ان کے استعمال کرنے میں بد قسمتی سے ہمارے تعلیم یافتہ ہم وطنوں کی بعض جماعتوں نے اعتدال، خوش اسلوبی اور عالی حوصلگی سے کام نہیں لیا۔ اس لئے یہ ضروری ہے کہ ہماری پولیٹیکل خواہشات ہماری قومی اور شخصی استعداد کی حد تک محدود رہیں اور ان کی تکمیل کے ذرائع اختیار کرنے میں ملکی اور انتظامی وقتوں کا خیال ہر وقت ہمارے پیش نظر رہے۔



یہ اصول مجملہ ان چند اصولوں کے ہیں جن کی بنا پر آل انڈیا مسلم لیگ  
گزشتہ سال میں قائم کی گئی تھی۔ اور اپنی اصولوں کے مطابق اپنی قومی اغراض  
حاصل کرنے کے لئے اس لیگ کی ایک شاخ اس صوبہ پنجاب میں ہم کو آج  
قائم کرنا ہے۔

لاہور چونکہ اس صوبے کا نہ صرف دارالحکومت بلکہ علمی و تمدنی مرکز  
ہے اس لئے ایسی شاخ کے قائم کرنے کے لئے اور کوئی شہر لاہور سے  
زیادہ موزوں نہیں ہو سکتا۔ اس شہر میں اس سے پہلے بعض ایسی  
اسلامی انجمنیں موجود ہیں جو کم و بیش کامیابی کے ساتھ بعض خاص  
اغراض کی تکمیل کر رہی ہیں اور امید ہے کہ جلد ہی ان سب میں  
"انجمن اسلامیہ" ایک ایسی انجمن ہے جس نے اپنے وقت میں چند پولیٹیکل  
معاملات کے متعلق، جن کا اثر پنجاب کے مسلمانوں پر پڑتا تھا، خاص  
معین حدود کے اندر نہایت عمدہ اور قابل تعریف کام کیا ہے۔ مگر جدید  
ملکی حالات اور ہماری بعض نوزائیدہ پولیٹیکل ضروریات کے لحاظ سے انجمن اسلامیہ  
کا کانسٹیٹوشن کافی وسیع نہیں ہے اور نہ ہو سکتا ہے اور اس وجہ سے بھی  
کہ اس کے ممبران کے معزز گروہ میں ایک معقول تعداد عہدیداران سرکاری  
کی شامل ہے۔ ہم اس کو آل انڈیا لیگ کی شاخ نہیں بنا سکتے۔ نئی ضروریات  
اور اغراض کی تکمیل کے ذرائع سے ہونا لازمی ہے۔ اور اس لئے مجبوراً  
ہم کو اس شاخ کے عیسیدہ قائم کرنے کا خیال دامن گیر ہوا ہے۔ اس نئی  
سوسائٹی کے اغراض و مقاصد حسب ذیل ہیں :



- ۱۔ مسلمانان پنجاب کے پولیٹیکل حقوق کی حفاظت کرنا اور انہیں ترقی دینا اور مسلمانوں میں محبت قوم و وطن کی روح پھیلانا۔
  - ۲۔ مسلمانان ہندوستان کی ترقی اور بہبود کے لئے آل انڈیا مسلم لیگ اور دیگر شاخوں سے مل کر کام کرنا۔
  - ۳۔ مسلمانوں کے درمیان برٹش گورنمنٹ کی نسبت پسلی و فاداری کا خیال رکھنا اور بڑھانا۔ ملک معظم کی رعایا کے ہندوستان کے متعلقہ قوانین و احکام کی نسبت مسلمانوں کے خیالات کا اظہار کرنا۔
  - ۴۔ مسلمانان ہندوستان کے تمام مختلف فرقوں اور نیز مسلمانوں اور ملک کی غیر مسلم اقوام کے مابین رشتہ اتحاد و موودت قائم رکھنا اور بڑھانا۔
- اس موقع پر ان مقاصد پر تفصیلی بحث کی ضرورت نہیں صرف اس قدر عرض کرنا میں ضروری سمجھتا ہوں کہ اگر ان اغراض کی تکمیل میں اس نئی انجمن نے حسن عقیدت اور نیک نہادوں کے ساتھ کوشش کرنا اپنا فرض سمجھا اور کسی حد تک عملاً اس کوشش میں کامیاب ہوئی تو قوم سمجھے گی کہ اس کے قائم کرنے میں ہمیں اپنا عزیز وقت اور روپیہ ضائع نہیں کرنا پڑا اور اگر اس کی آئندہ کارروائی سے کوئی عملی نتیجہ مرتب نہ ہوا تو سمجھا جائے گا کہ ہم نے بھی بعض دیگر مجلسوں کی طرح اپنے تئیں قابل مضحکہ ثابت کر دکھایا ہے۔ خدا ہم کو کار نیک کی توفیق دے۔

۱۔ متن خطبہ صدارت میاں محمد شاہ دین اجلاس بتاریخ ۳۰ نومبر ۱۹۰۷ء

مطبوعہ پیسہ اخبار لاہور بمورخہ ۳۰ دسمبر ۱۹۰۷ء ماہ نامہ نصرت لاہور جنوری ۱۹۰۸ء



## اغراض و مقاصد پنجاب پراونشل مسلم لیگ

اس صوبائی مسلم لیگ (پنجاب) کے اغراض و مقاصد جن کی وضاحت  
میاں محمد شاہ دین نے اپنے خطبہ صدارت میں بھی کی تھی مناسب ترمیم و  
اضافہ کے ساتھ دہی تھے جو آل انڈیا مسلم لیگ اپنے اجلاس ڈھاکہ میں  
منظور کر چکی تھی۔ اور وہی روح تھی جو مرکز میں کار فرما تھی یعنی

۱۔ مسلمانان پنجاب کے پولیٹیکل حقوق کی حفاظت کرنا انہیں ترقی دینا اور  
مسلمانوں میں محبت قوم و وطن کی روح پھیلانا۔

۲۔ مسلمانان ہندوستان کی ترقی اور بہبودی کے لئے آل انڈیا مسلم لیگ  
اور دیگر شاخوں سے مل کر کام کرنا۔

۳۔ مسلمانوں کے درمیان برٹش گورنمنٹ کی نسبت سچی و فاداری کا خیال  
رکھنا ملک معظم کی رعایائے ہندوستان کے متعلق قوانین و احکام کی  
نسبت مسلمانوں کے خیالات کا اظہار کرنا۔

۴۔ مسلمانان ہندوستان کے تمام مختلف فرقوں اور نیز مسلمانوں اور  
ملک کی غیر مسلم اقوام کے مابین رشتہ اتحاد و مؤدت قائم رکھنا اور بڑھانا۔  
عہد پیمانہ اور انتظامی کابینہ

انتخابات کے بعد صوبائی لیگ کی جو انتظامی شکل وجود میں آئی وہ  
یہ تھی۔



صدر خان بہادر میاں محمد شاہ دین بیرسٹریٹ لاء (لاہور)

نائب صدر ۱۱، نواب محمد علی خان قزلباش رئیس (لاہور)

۱۲، حکیم محمد اجمل خان رئیس (دہلی)

۱۳، خان بہادر سیٹھ آدم جی صاحب صدر انجمن اسلامیہ و

آنریری مجسٹریٹ راولپنڈی

جنرل سیکرٹری میاں محمد شفیع بیرسٹریٹ لاء صدر انجمن حمایت اسلام لاہور

جوائنٹ سیکرٹری ۱۱، مولوی محبوب عالم ایڈیٹر روزانہ پیسہ اخبار لاہور

۱۲، شیخ عبدالعزیز بی۔ اے ایڈیٹر "ابن زور" لاہور

فنانشل سیکرٹری شیخ کلاب دین پلیڈر

اسٹنٹ سیکرٹری مرزا جلال الدین بیرسٹریٹ لاء

### مجلس عاملہ :-

۱۔ میاں سراج الدین میونسپل کمشنر

۲۔ شیخ عمر بخش بی۔ اے پلیڈر

۳۔ مولوی احمد دین بی۔ اے۔ پلیڈر

۴۔ چودھری شہاب الدین بی۔ اے۔ ایل ایل بی۔ پلیڈر

۵۔ خواجہ کمال الدین بی۔ اے۔ ایل۔ ایل۔ بی۔ پلیڈر

۶۔ شیخ تاج دین بی۔ اے۔ ایل۔ ایل۔ بی۔ پلیڈر و میونسپل کمشنر

۷۔ خواجہ ضیاء الدین پلیڈر

۱۹ دسمبر ۱۹۱۹ء



- ۸- مولوی محمد انشاء اللہ خان ایڈیٹر 'وطن' لاہور
- ۹- منشی عبدالعزیز مینجبر پیسہ اخبار لاہور
- ۱۰- میر ناظم حسین ناظم ایڈیٹر ناظم الہند
- ۱۱- حکیم غلام نبی
- ۱۲- حکیم محمد شریف
- ۱۳- خاں صاحب غلام جیلانی شمس الاطباء
- ۱۴- شیخ محمد بخش کنٹر پیکر
- ۱۵- خواجہ غلام محمد (فیروز پور)
- ۱۶- مرزا اعجاز حسین بی۔ اے۔ ایل ایل بی پلیڈر انبالہ
- ۱۷- خواجہ احمد شاہ رئیس و میونسپل کمشنر لدھیانہ
- ۱۸- شیخ محمد نصیب بیرسٹرا ایٹ لاہ (لدھیانہ)
- ۱۹- شیخ عبدالقادر بیرسٹرا ایٹ لاہ (دہلی)
- ۲۰- شیخ عبدالحق بی۔ اے۔ ایل ایل بی۔

### قراردادیں

۱۱ اس اجلاس میں جو قراردادیں منظور کی گئیں ان میں پہلی قرارداد —  
 آل انڈیا مسلم لیگ کو تسلیم کرتے ہوئے صوبائی لیگ کی اس سے الحاق  
 کے بارے میں تھی۔ یہ قرارداد شیخ عبدالقادر بیرسٹرا ایٹ لاہ نے پیش کی۔  
 کہ یہ جلسہ آل انڈیا مسلم لیگ کی ضرورت کو پہچانتا ہے۔ اس کے قیام  
 کو مسلمانان ہند کے لئے معتبر سمجھتا ہے۔ پنجاب میں اس کی شاخ قائم



کرنے کی اشد ضرورت سے واقف ہو کر پرنسٹن مسلم لیگ صوبہ پنجاب قائم کرتا ہے۔ جس کی محمد عمر امرتسر، خواجہ گل محمد (فیروز پور) مرزا اعجاز حسین (اٹالہ) شیخ تاج الدین (لاہور) اور میاں غلام جیلانی (لاٹل پور) نے تائید کی۔ شیخ عبد القادر نے اپنی قرارداد کی حمایت میں تقریر کرتے ہوئے ارگنائزیشن کے فوائد اور مسلمانوں کو اپنے مفادات کی نگہداشت و تحفظ کی ضرورت پر سخت زور دیا۔ اس دوران میاں محمد شاہ دین بوجہ سخت بیماری دختر چلے گئے اور بقیہ اجلاس کی صدارت شیخ عبد القادر نے کی۔ اتفاق رائے سے قرار پایا کہ اس لیگ کا نام "پنجاب پرنسٹن مسلم لیگ" ہو۔ بعدہ لیگ کے مقاصد پر جو ابتدائی کمیٹی نے قرار دیئے تھے بحث ہوئی اور آخر کار وہ منظور ہوئے۔

پھر قواعد و ضوابط جلسہ کے سامنے پیش ہوئے اور ایک سب کمیٹی قائم کی گئی کہ وہ ان قواعد و ضوابط پر غور کر کے دوسرے روز جلسہ کے سامنے پیش کرے۔ کمیٹی کے ممبران مندرجہ ذیل تھے۔

- ۱۔ شیخ عبد القادر ۲۔ شیخ عبدالعزیز ۳۔ مولوی محبوب عالم ۴۔ مولوی احمد دین
- ۵۔ کمال الدین ۶۔ میاں گل محمد ۷۔ غلام محمد ۸۔ مولوی اعجاز حسین ۹۔
- سید محمد ۱۰۔ مولوی انشاء اللہ خان ۱۱۔ میاں محمد شفیع۔ اس کے بعد اجلاس اگلے روز کے لئے ملتوی کر دیا گیا۔

۱۔ روزانہ پیسہ اخبار لاہور شمارہ ۱۶ دسمبر ۱۹۰۷ء ایضاً ۲۔ ایضاً

۳۔ ایضاً



## جلسہ کی دوسری نشست

اتوار - یکم دسمبر ۱۹۰۷ء کو پنجاب پراونشل مسلم لیگ کے تاسیسی اجلاس کی دوسری نشست حسب سابق زیر صدارت میاں محمد شاہوین ہوئی۔ گذشتہ روز قائم شدہ سب کمیٹی کی رپورٹ پیش ہو کر بحث ہوئی اور مناسب ترمیمات کے ساتھ اس کی سفارشات منظور کرنی گئیں۔ یہ یہ قرار پایا کہ حاضرین جلسہ اس پنجاب پراونشل مسلم لیگ کے ممبر قرار دئے جائیں جن کے نام رجسٹر ہوئے ان کے علاوہ صوبہ کے ہر ضلع کے مزید پچاس اراکین کے نام یکے بعد دیگرے پیش ہوئے اور وہ درج رجسٹر کئے گئے۔

(۲) میاں محمد شفیع نے مسلمانان پنجاب کے دو انتہائی اہم مسائل کی طرف ایوان کی توجہ مبذول کرانے کے لئے دو قراردادیں پیش کیں۔ پہلی قرارداد میں انہوں نے کہا کہ حکومت نئی اصلاحات کا نفاذ کرنے والی ہے جس پر مسلمانوں کو سخت توجہ دینے کی ضرورت ہے چنانچہ کونسلوں کی اصلاحات کی مجوزہ سکیم کے متعلق مسلمانان پنجاب کی رائے ایک عرضداشت تلمیذ کر کے حکومت کے پاس بھیجی جائے۔ یہ قرارداد اتفاق رائے سے منظور ہوئی اور ایسی عرضداشت تیار کرنے کے لئے ایک کمیٹی تشکیل دی گئی جس کے ارکان حسب ذیل نامزد ہوئے۔

۱۔ ایضاً ۲۔ ایضاً ۳۔ ایضاً ۴۔ ایضاً



۱۱۔ میاں محمد شاہ دین (۱۲) میاں محمد شفیع (۱۳) خواجہ یوسف شاہ (۱۴) محمد عمر  
(امرت سر) (۱۵) شیخ غلام احمد (۱۶) شیخ عمر بخش (۱۷) مولوی محبوب عالم  
(۱۸) شیخ عبد العزیز۔

(۱۳) پنجاب میں ملازمتوں میں مسلمانوں کی حالت قابل رحم تھی۔ مسلمانوں کی  
آبادی کی اکثریت ہونے کے باوجود ملازمتوں میں مسلمانوں کا تناسب  
نہ ہونے کے برابر تھا۔ اور عام تعلیم یافتہ مسلمان بیروزگاری کا شکار  
ہو رہے تھے۔ میاں محمد شفیع نے مسلمانوں کے اس تکلیف دہ اور حق  
تلف پہلو پر نظر رکھتے ہوئے حاضرین جلسہ کی توجہ مبذول کرائی کہ صوبے  
کے مختلف صیغوں میں مسلمانوں کی تعداد بہت کم ہے اس لئے قرار پایا  
کہ ایک وفد اس سلسلہ میں لفٹیننٹ گورنر پنجاب سے ملے اور ملازمتوں  
میں مسلمانوں کے تناسب کے متعلق ایک عرضداشت پیش کرے۔  
اس سلسلہ میں جو کمیٹی تشکیل دی گئی وہ یہ تھی۔

۱۔ میاں محمد شفیع ۲۔ میاں محمد شاہ دین ۳۔ شیخ عمر بخش ۴۔ مولوی احمد دین

۵۔ میاں نظام الدین ۶۔ مولوی انشاء اللہ خاں ۷۔ شیخ عبد العزیز

۸۔ مولوی محبوب عالم۔

اس سلسلہ میں یہ بھی فیصلہ کیا گیا کہ اس کے متعلق مسلمان امیدواروں  
کے نام رجسٹر میں درج کئے جائیں اور مختلف صیغوں میں لائق اور قابل  
مسلمانوں کو ملازم ہونے میں مدد دی جائے۔

۱۱۔ ایضاً ۱۲۔ ایضاً ۱۳۔ ایضاً ۱۴۔ ایضاً ۱۵۔ ایضاً ۱۶۔ ایضاً ۱۷۔ ایضاً ۱۸۔ ایضاً



کیا اس سے قبل بھی کوئی صوبائی لیگ موجود تھی؟

یہاں یہ ذکر قارئین اور خصوصاً محققین کے لئے یقیناً دلچسپی سے  
تفاتی نہ ہوگا کہ پنجاب پراونشل مسلم لیگ کے قیام کے وقت ایک  
ناخوشگوار واقعہ پیش آیا چند حضرات نے ایک متوازی صوبائی مسلم لیگ  
قائم کرنے کی کوشش کی۔ لیکن چند سربراہ اور دیگران ملت کی دشمنی  
اور ہوشمندی کی وجہ سے یہ کوشش ناکام ہو گئی۔ مسٹر عظیم حسین نے  
اپنے باپ کی سوانح عمری "فضل حسین" میں ایک اور صوبائی مسلم لیگ  
کے وجود کا ذکر کیا ہے جو بقول ان کے مذکورہ صدر پنجاب پراونشل  
مسلم لیگ کے قیام سے قبل قائم تھی لیکن موصوف کے اس بیان  
کی ان کی اپنی کتاب کے علاوہ کسی اور ذرائع سے تائید نہیں ہوتی۔  
چکہ اس کی تردید پنجاب پراونشل مسلم لیگ کے قیام سے قبل و مابعد  
میاں محمد شفیع اور نواب وقار الملک مولوی مشتاق حسین کے مابین  
خط و کتابت اور ہم عصر موقر جریدگان سے ہوتی ہے۔

پنجاب پراونشل مسلم لیگ کے قیام کے فوراً بعد اگلے روز یعنی  
۲۲ دسمبر ۱۹۰۷ء کو میاں محمد شفیع بیرسٹراپٹ لاء منتخب سیکرٹری صوبائی لیگ  
سیکرٹری آل انڈیا مسلم لیگ کو مندرجہ ذیل تار کے ذریعہ اطلاع دی گئی۔

۱۔ عظیم حسین "فضل حسین" (بزناس انگریزی) مطبوعہ بیٹی ۱۹۳۶ء ص ۹۷

۲۔ روزانہ پیسہ اخبار لاہور۔ ۶ دسمبر ۱۹۰۷ء



”منجانب مہیاں محمد شفیع بیرسٹریٹ لاء جنرل سیکرٹری پنجاب  
پراونشل مسلم لیگ بخدمت نواب وقار الملک مولوی مشتاق حسین  
سیکرٹری آل انڈیا مسلم لیگ امر وہہ (داد آباد)

تاریخ مورخہ ۲ دسمبر ۱۹۰۷ء

پراونشل مسلم لیگ قائم ہوگئی ہے جناب کو مبارک ہو۔“  
ادد وقار الملک مولوی مشتاق حسین نے اس کا جواب برقیہ سے دیا ہے۔  
”منجانب نواب وقار الملک مولوی مشتاق حسین سیکرٹری آل انڈیا

مسلم لیگ بنام مہیاں محمد شفیع بیرسٹریٹ لاء لاہور

تاریخ مورخہ ۳ دسمبر ۱۹۰۷ء

پنجاب پراونشل مسلم لیگ قائم کرنے پر آپ کو بہت  
مبارک باد پہنچے۔“

یہ دونوں برقیے روزانہ پیسہ اخبار لاہور کی ۶ دسمبر ۱۹۰۷ء کی  
اشاعت میں اپنے متن کے ساتھ شائع ہوئے ہیں۔ اور ۹ دسمبر کی  
اشاعت میں موقر روزنامہ اپنے ادارہ میں ”پنجاب پراونشل مسلم لیگ“ کے  
جلی عنوان سے رقم طراز ہے کہ:-

”اوائل گذشتہ ہفتہ میں اس ناگوار و افسوس ناک واقعہ کا ذکر کیا  
جا چکا ہے۔ کہ پنجاب پراونشل مسلم لیگ کے باضابطہ قائم ہونے  
پر عین اس روز کہ جس دن اس کا افتتاحی جلسہ ہنوز ختم نہ ہوا تھا

لہ ایضاً“



چند اشخاص نے اس کا نام معلوم کر کے اپنی ایک انجمن کا بھی  
یہی نام رکھ لیا اور اشتہار چھاپ کر راتوں رات تقسیم کر دیا۔ اور  
پبلک پر یہ ظاہر کیا کہ ان کی انجمن آل انڈیا مسلم لیگ کی طرف  
سے پراونشل مسلم لیگ قرار پا چکی ہے۔ حالانکہ یہ بیان حقیقت  
سے کوسوں دور ہے جیسا کہ نواب وقار الملک بہادر سیکرٹری  
آل انڈیا مسلم لیگ کی ایک چھٹی اسمی مسٹر محمد شفیع صاحب  
بیرسٹر سیکرٹری پنجاب پراونشل مسلم لیگ کے مندرجہ ذیل  
حصہ سے ثابت ہوگا۔ یہ نواب صاحب موصوف کی اصل  
رسم الخط میں بحسبہ درج کیا جاتا ہے۔ یہ چھٹی اس امر کا قطعی  
فیصلہ کرتی ہے کہ کونسا لیگ درحقیقت آل انڈیا مسلم لیگ  
کی پراونشل شاخ ہے۔

امروہہ ۵۰ دسمبر ۱۹۰۶ء

مخدومی و محترمی میاں محمد شفیع صاحب بیرسٹر ایٹ لاء و سیکرٹری  
پنجاب پراونشل مسلم لیگ

اسلام علیکم ورحمۃ اللہ وبرکاتہ۔ محترمی کا گرامی صحیفہ نے ورود  
مسئول فرمایا اور بے انتہا خوشی ہوئی کہ آخر آپ بزرگوں کی  
کوشش سے پنجاب پراونشل مسلم لیگ قائم ہو گئی ہے۔ تار  
برقی میں اس کے بارے میں یہ آپ کی خدمت میں عرض

۱۹ دسمبر ۱۹۰۶ء اخبار شماره ۹ دسمبر ۱۹۰۶ء میں یہ خط اپنے عکس کے ساتھ  
شائع ہوا ہے۔



کر چکا ہوں اور اب یہ بارے عرض کر رہا ہوں اور امید کرتا ہوں  
 کہ آپ کے مساعی سے جو شاخ پنجاب میں قائم ہوئی ہے  
 یہ تمام دوسرے صوبوں میں بھی پروانٹشل لیگوں کو نتائج کرنے  
 کے لئے بحث نظر ہوگی اور آل انڈیا مسلم لیگ کو مضبوط کر دے گی۔  
 مجھ کو مطلق یاد نہیں جو میں نے بحیثیت سیکرٹری آل انڈیا  
 مسلم لیگ یا اپنی انفرادی حیثیت میں پنجاب کی ایسی کسی (انجمن کو) انڈیا  
 مسلم لیگ کی شاخ کے طور پر کچھ لکھا پڑھا اور اس کو اس حیثیت  
 میں تسلیم کیا ہو۔ بہت ضروری ہے کہ جس وقت مجھ کو معلوم ہوا تھا  
 کہ پنجاب میں دو جداگانہ کوششیں ایک ہی غرض سے ہو رہی ہیں  
 تو میں نے بعض خطوط لکھے تھے تاکہ حتی الامکان ایک ہوں۔ یہ  
 بعد میں معلوم ہوا کہ آپ کی ایسی کوشش تھی کہ جس کے  
 نتیجہ میں پروانٹشل لیگ قائم ہوئی دوسری کوشش ہمارے مقاصد  
 کے خلاف ہے تو اُس کے بعد میں نے دوسرے صاحب کو کوئی  
 خط نہیں لکھا اور مجھ کو تو یہ کہنے کے بعد بھی یقین نہیں آتا  
 کہ اس موقع پر ایسا کوئی خط میں نے بھیجا ہو تو اس سے یہ کوئی  
 یہ مطلب اخذ کر لے کہ اس کے پاس بطور پروانٹشل مسلم لیگ کے  
 تسلیم کر لی گئی ہے۔ . . . . الخ

لہذا میاں محمد شفیع اور نواب وقار الملک کے درمیان برقیہ تاروں کے  
 تبادلہ اور مقرر روزنامہ کے تبصرے اور نواب وقار الملک کے مذکورہ خط بنام



میاں صاحب موصوف سے بخوبی یہ اندازہ لگایا جاسکتا ہے کہ پنجاب میں اس سے قبل کوئی سیاسی جماعت مسلم لیگ کی صوبائی شاخ کے طور پر قائم نہ تھی۔ اور اگر ایسی کوئی جماعت زیر زمین یا ذہنوں میں موجود تھی تو اس کا کوئی قانونی جواز نہ تھا۔ جیسا کہ نواب وقار الملک نے بحیثیت سیکرٹری آل انڈیا مسلم لیگ خود ایسی کسی جماعت کی صحت کے تسلیم کرنے کی تردید کی ہے۔ علاوہ انہیں میاں محمد شفیع کی زیر سرکردگی قائم ہونے والی پنجاب پراونشل مسلم لیگ کے اجلاس کی کاروائی روزانہ پیسہ اخبار لاہور کے علاوہ سول اینڈ ملٹری گزٹ لاہور نے بھی بالتفصیل شائع کی۔ اور اس کے متعلق ایک مقل ادارہ بھی لکھا۔ اس کے علاوہ "پائیر وکیل" امرتسر روزنامہ وطن اور ناظم الہند لاہور۔ سول اینڈ ملٹری گزٹ لدھیانہ۔ اور مخبر دکن مدراس نے بھی مذکورہ صوبائی لیگ کے اجراء پر اس کے یانہوں کی خدمات کو سراہتے ہوئے اس کے حق میں تائیدی مضامین و تبصرے لکھے۔

چنانچہ پنجاب پراونشل مسلم لیگ، مسلمانان پنجاب کی واحد نمائندہ سیاسی تنظیم کی حیثیت سے معرض وجود میں آئی اور اس طرح مسلمانان ہند نے اپنے مفادات و حقوق کے تحفظ کیلئے جس سیاسی آرگنائزیشن کے قائم کرنے کا بیڑہ اٹھایا تھا اس میں پنجاب پراونشل مسلم لیگ کو سینگ میل کی حیثیت حاصل ہوئی۔ آل انڈیا مسلم لیگ کا پہلا سالانہ اجلاس

اسی سال (۱۹۰۷ء) میں، آل انڈیا مسلم لیگ کا پہلا سالانہ اجلاس کراچی میں دسمبر کے آخری ہفتہ میں منعقد ہوا۔ پنجاب پراونشل مسلم لیگ کو فخر حاصل تھا



کہ اس مرکزی سالانہ اجلاس میں کسی صوبائی لیگ کی نمائندگی کرنے والا پہلا وفد تھا۔ چنانچہ پنجاب پراونشل مسلم لیگ کی مجلس انتظامیہ کا پہلا اجلاس ۱۹ دسمبر ۱۹۰۷ء کو منعقد ہوا اور اس میں آل انڈیا مسلم لیگ کے مذکورہ سالانہ اجلاس میں شرکت کے لئے جس وفد کا اعلان کیا گیا وہ مندرجہ ذیل افراد پر مشتمل تھا یہ

- ۱۔ میاں محمد شاہ دین بیرسٹریٹ لا ۲۔ میاں محمد شفیع بیرسٹریٹ لا ۳۔ مولوی محبوب عالم ۴۔ شیخ عبدالعزیز ایڈیٹر ابرور ۵۔ مرزا جلال دین بیرسٹر
- ۶۔ چوہدری شہاب دین پلیڈر ۷۔ شیخ محمد بخش جنرل کنسٹریبل ۸۔ شیخ تاج الدین پلیڈر
- ۹۔ احمد دین پلیڈر ۱۰۔ منشی عبدالعزیز مینچر پیسہ انجبار ۱۱۔ حکیم غلام نبی ۱۲۔
- حکیم محمد شریف ۱۳۔ مرزا اسلم بیگ ۱۴۔ میاں نظام الدین بیرسٹر ۱۵۔
- میاں دین محمد رئیس باغبانپورہ ۱۶۔ حق نواز بیرسٹر ۱۷۔ ڈاکٹر غلام جیلانی۔
- ۱۸۔ خاں بہادر سیٹھ آدم جی آنریری مجسٹریٹ راول پنڈی ۱۹۔ مرزا اعجاز حسین
- انبالوی ۲۰۔ خواجہ گل محمد ۲۱۔ شیخ عبدالقادر بیرسٹر (دہلی) ۲۲۔ خواجہ یوسف شاہ
- رامرت سرا ۲۳۔ شیخ عبدالحق پلیڈر (ملتان) ۲۴۔ سید میر حسن (ملتان) ۲۵۔
- نہان عبدالقادر (ملتان)

آل انڈیا مسلم لیگ کا مذکورہ صدر اجلاس مجوزہ پروگرام کے مطابق ۳۰ دسمبر ۱۹۰۷ء کو کراچی میں منعقد ہوا۔ اس اجلاس میں آل انڈیا مسلم لیگ کے اصل ریکارڈ کے مطابق ۲۶ ڈیلیگیٹس نے شرکت کی جن میں سے آٹھ ڈیلیگیٹ

۱۹ روزانہ پیسہ اخبار لاہور ۲۴ دسمبر ۱۹۰۷

۲۵ یہ ریکارڈ کراچی یونیورسٹی میں محفوظ ہے۔



پنجاب کی نمائندگان تھے اور جن کے نام یہ ہیں۔

- ۱- (میاں) محمد شفیع بیرسٹریٹ لاہور - (لاہور)
- ۲- مسٹر فضل حسین بیرسٹریٹ لاہور - (لاہور)
- ۳- عبد العزیز روٹو "بہرورد" - (لاہور)
- ۴- خان بہادر خواجہ یوسف شاہ - (امرتسر)
- ۵- خان بہادر شیخ غلام صادق - (امرتسر)
- ۶- خان بہادر مولوی محمد شاہ دین بیرسٹریٹ لاہور - (لاہور)
- ۷- شیخ عبدالقادر بی۔ لے بیرسٹریٹ لاہور - (دہلی)
- ۸- مسٹر حسام الدین بیرسٹریٹ لاہور - (لاہور)

اس اجلاس میں کوئی خاص اہم بات نہ ہوئی بہر حال اس سے مسلم لیگ کی باقاعدہ سالانہ نشست کا آغاز ضرور ہوا۔

آل انڈیا مسلم لیگ کا دوسرا اجلاس ۱۸ مارچ ۱۹۰۸ء کو علیگڑھ میں میاں محمد شاہ دین جو پنجاب پر انٹرنیشنل مسلم لیگ کے صدر تھے کی صدارت میں ہوا۔ یہ اجلاس مسلم لیگ کی تاریخ میں سنگ میل کی حیثیت رکھتا اور خاص اہمیت کا حامل ہے اور اس اجلاس کو آئینی اجلاس کی حیثیت حاصل ہے۔ کہ اس میں مسلم لیگ کا باقاعدہ آئین منظور ہوا اور انتظامی کاہنہ لے ایضاً

۱۔ (میاں) بشیر احمد "جسٹس شاہ دین" (بہ زبان انگریزی) مطبوعہ لاہور ۱۹۶۲ء طبع اول صفحہ ۵  
 ۲۔ سید حسن ریاض پاکستان ناگزیر تھا مطبوعہ کراچی یونیورسٹی پریس، ۱۹۶۷ء طبع اول صفحہ ۵



قائم ہوئی ہیں جو صوبوں سے منتخب شدہ ارکان پر مشتمل تھی ہنزہ ٹرنس سرآغا خاں  
 آل انڈیا مسلم لیگ کے صدر اور میجر حسین بلگرامی سیکرٹری منتخب ہوئے۔  
 اس اجلاس میں یہ فیصلہ کہ تمام صوبوں میں مسلم لیگ کی شاخیں قائم کی جائیں  
 اور پنجاب پر اوشل مسلم لیگ جو پہلے ہی قائم ہو چکی تھی مرکزی لیگ (آل انڈیا مسلم لیگ)  
 سے اس کا الحاق کیا گیا۔

”مسلمانوں کا روشن مستقبل“ کے فاضل مصنف سید طفیل احمد منگلوی  
 علیگ نے اپنی مذکورہ صدر تصنیف میں آل انڈیا مسلم لیگ کے  
 اجلاس علیگڑھ (مارچ ۱۹۰۸) کے بارے میں لکھا ہے کہ اس اجلاس  
 میں خاص بات یہ ہوئی کہ ایک سال کے اندر ہی صوبہ پنجاب میں  
 دو لیگیں قائم ہو گئیں ایک (سر) محمد شفیع مرحوم کی اور دوسری (سر)  
 فضل حسین مرحوم کی۔ علیگڑھ کے اجلاس میں یہ دونوں لیگیں ملانی  
 گئیں تھیں۔

لیکن مسٹر عظیم حسین کا بیان ہے کہ ۱۹۰۷ء میں آل انڈیا مسلم لیگ کے  
 اجلاس منعقدہ کراچی میں میاں محمد شفیع اور مسٹر فضل حسین اپنی اپنی صوبائی  
 تنظیموں کے الحاق کے لئے رجوع ہوئے۔ میاں محمد شفیع اس سلسلہ میں  
 پہلے سے امید رکھتے ہوئے اپنے ساتھ اپنی تنظیم کے حامیوں کا ایک بہت

بے ایضاً تھے ایضاً تھے ایضاً

بے سید طفیل احمد مسلمانوں کا روشن مستقبل“ مطبوعہ بدایوں: ۱۹۶۰ تیسرا ایڈیشن صفحہ ۳۶۲

عظیم حسین فضل حسین (بزرگان انگریزی) مطبوعہ ممبئی: ۱۹۴۶ صفحہ ۹۷



بڑا دفا لے کر گئے اور کراچی میں انہیں راجہ غلام حسین کا قابل قدر تعاون حاصل ہوا۔ دوسری طرف مسٹر فضل حسین کسی قسم کا دلہیشہ نہ رکھتے ہوئے اپنے ساتھ اپنے صرف چند ایک پیروکاروں کو لے کر پہنچے۔ اور بحث کے دوران میں جو وہاں ہوئی انہیں مولانا محمد علی اور ما بعد سر، علی امام کی تائید حاصل ہوئی۔ "مسٹر عظیم حسین لکھتے ہیں جب اجلاس ترقی پر تھا تو مسٹر فضل حسین نے اپنے ذاتی مفادات کی قیمت پر اپنے دعاوی واپس لینے کا فیصلہ کر لیا اس لئے کہ وہ پنجاب کے مسلمانوں میں نا اتفاقی کا بیج نہ بونے کے لئے بے قرار تھے۔ یہ فیصلہ کرتے ہوئے انہوں نے اپنی تنظیم کو ختم کرنے کی رضامندی ظاہر کی اور پنجاب پر اوشل مسلم لیگ جس کے میاں محمد شاہ دین (ما بعد جسٹس منتخب صدر اور میاں محمد شفیع جنرل سیکرٹری تھے) کے جوائنٹ سیکرٹری کی حیثیت سے کام کرنے کی رائے ظاہر کی"۔ مسٹر عظیم حسین مزید لکھتے ہیں۔ "فضل حسین نے بہر حال صوبائی مسلم لیگ کی اس نئی الحاق شدہ تنظیم میں سرگرم حصہ لینے (Active Participation) سے احتراز کیا۔ اور میاں محمد شفیع ۱۹۱۶ تک اس کے سربراہ رہے"۔ یہ عظیم حسین اس صورت حال پر اپنے خیالات کا اظہار کرتے ہوئے لکھتے ہیں۔

"یہ بہر حال حقیقت ہے کہ آمدہ اصلاحات میں مسلم مفادات کے سلسلہ میں جدوجہد کا سب سے زیادہ حصہ میاں محمد شفیع اور میاں شاہ دین کی کوششوں اور مساعی کا نتیجہ ہے"۔

۱۔ ایضاً ۲۔ ایضاً ۳۔ ایضاً۔

۱۔ عظیم حسین "فضل حسین" (بہ زبان انگریزی) مطبوعہ بمبئی ۱۹۴۶ء ص ۹۸۔



ان ہر دو حضرات (سید طفیل اور عظیم حسین) کے بیانات کو جو بھی حیثیت دی جائے لیکن مختلف واقعات اور وضاحتوں سے یہ حقیقت ضرور سامنے آتی ہے کہ پنجاب میں پراونشل مسلم لیگ کے قیام کے وقت اس کی مخالفت پیدا ہوئی تھی۔ لیکن مسلم زعماء جن میں میاں محمد شفیع اور میاں شاہ دین اور <sup>فضل حسین</sup> نمایاں مقام حاصل ہے اور مسلم عوام کے لئے ان کی مخلصانہ مساعی و جدوجہد کی وجہ سے پبلک میں انہیں جو مقام حاصل ہو چکا تھا اس کی وجہ سے اس وقت ناخوشگوار صورت حال پر جلد ہی قابو پایا گیا۔ پنجاب پراونشل مسلم لیگ انتشار اور تفرقہ بندی سے نکل کر واحد صوبائی لیگ کی حیثیت کام کرنے لگی۔ اور مسلمانان پنجاب کی سیاسی شیرازہ بندی آل انڈیا مسلم لیگ میں اہم اور نمایاں کردار کا باعث ثابت ہوئی۔







# مسلمانان برصغیر کی گذارشات

(۱۹۰۶ء)

یہ سپاسنامہ وائیسرائے اور گورنر جنرل ہند لارڈ منٹو کو مسلمانان ہند کے ایک وفد کی جانب سے یکم اکتوبر ۱۹۰۶ء کو شملہ میں پیش کیا گیا

”والاقدرا“

ہمیں اپنی معروضات پیش کرنے کی جو اجازت مرحمت ہوئی اس سے فائدہ اٹھانے ہوئے ہم زیر دستخطی عائدین، جاگیرداران، تعلقہ داران، وکلا، زمینداران، سوداگراں اور ملک کے مختلف گوشوں میں آباد ملک معظم کی مسلمان رعایا کے دیگر نمائندگان نہایت ادب و احترام سے حسب ذیل معروضات پیش کرنے کی سعادت حاصل کرتے ہیں اور ملتی ہیں کہ ان پر ہمدردانہ غور فرمایا جائے۔ ہمیں ان بے پایاں فوائد امید لانا انتہا منفعتوں کا احساس ہے جو ملک ہند کے مختلف مذاہب اور نسلوں سے تعلق رکھنے والی کروڑوں رعایا کو برطانوی راج سے حاصل ہیں۔

عہد انگلشیہ میں ملک کو امن و آشتی، ذاتی آزادی اور دھرم اور دین کی جو آزادی میسر ہوئی ہے ہم اس کے لئے از حد شکر گزار ہیں۔ حکومت کی روشن



نجیالی کے باعث ہمیں پوری توقع ہے کہ جو مفاد ہمیں حاصل ہوئے ہیں ان میں برابر اضافہ ہوتا رہے گا۔ اور ملک ہند مستقبل میں اقوام عالم کی صف میں ایک اہم حیثیت و وقار حاصل کرے گا۔

ہندوستان میں برطانوی حکمت عملی کا نمایاں اثر ہے و صف یہ ہے کہ ملک کے مفادات سے متعلق جو خواہشات اور آراء ملک کے عوام کی جانب سے پیش کی گئی ہیں ان پر خاطر خواہ توجہ دی گئی اور اس ضمن میں نسل اور مذاہب کے فرق کو بھی ملحوظ خاطر رکھا گیا ہے اور ہندوستان کی ترقی کے باب میں یہ اہم مرکزی نکتہ فراموش نہیں کیا گیا۔

### مسلمانوں کے مطالبات :

رعایائے ہند کے مختلف اہم طبقات کے بااثر افراد سے خاموشی اور رازداریہ طریق کے ساتھ مشاورت کر کے کام کی ابتداء کی گئی پھر اس اصول کو آگے بڑھایا گیا کہ ملک کی مسلمہ سیاسی جماعتوں یا کاروباری اداروں کو یہ حق دیا جائے کہ وہ حکام کے سامنے اپنے تاثرات پیش کریں، اگر اعتراضات و نکتہ چینی ہو تو اس پر غور کیا جائے اور عوامی اہمیت کے حامل اقدامات پر توجہ دی جائے اور آخر الامر میونسپلٹیوں، ڈسٹرکٹ بورڈوں اور ملک کے قانون ساز اداروں میں عوام کے نمائندوں اور نامزدگی کے ذریعے قابل افراد کو یہ موقع دیا جائے کہ وہ حکومت تک اپنی آواز پہنچائیں۔ ہمیں معلوم ہوا ہے کہ والا قدر نے جو کمیٹی قائم کی ہے وہ اس آخر الذکر معاملے پر غور کرے گی کہ اس کام کو مزید اور کیا توسیع دی جاسکتی ہے۔ اب جب کہ نمائندگی میں اضافے کی تحریک کی گئی



ہے اس لئے خصوصی طور پر ہم اس ضمن میں کچھ عرض کرنا چاہتے ہیں تاکہ  
 نمائندگی میں ہمیں بھی مناسب حصہ مل سکے۔ نیز یہ امر بھی زیر نظر ہے کہ ہمارے طبقے  
 کے مفاد پر جو چیزیں اثر انداز ہوتی ہیں ان کو زیر غور لایا جائے اور ان امور کے  
 پیش نظر ہی ہم اس موقع پر والا قدر کی خدمت میں یہ معروضات پیش  
 کرتے ہیں۔

### قدیم روایات:

۱۹۰۱ میں جو مردم شماری ہوئی ہے اس کے مطابق ملکِ معظم کی رعایائے  
 ہند میں مسلمانوں کی تعداد ۶ کروڑ ۲۰ لاکھ سے بھی زیادہ ہے۔ یوں سمجھئے  
 کہ یہ تعداد کل آبادی کے چوتھے اور پانچویں حصے کے درمیان ہے۔ رعایائے  
 ہند میں ایسے عناصر بھی شامل ہیں جو مظاہر فطرت کو مانتے ہیں یا بھڑچوڑے  
 چھوٹے مذاہب کے دائرے میں آتے ہیں اور انہیں بھی اس مردم شماری  
 میں گنا گیا ہے اور ایسے طبقے بھی شامل کئے گئے ہیں جو عام طور پر ہندو کہلاتے  
 ہیں، لیکن حقیقت میں وہ ہندو قطعی نہیں ہیں۔ اگر ان سب کو کل آبادی میں  
 سے گھٹایا جائے تو ہندوؤں کے مقابلے میں مسلمانوں کا تناسب بہت  
 بڑھ جاتا ہے۔ لہذا اگر نمائندگی کے طریقے کو بڑھانا یا محدود کرنا مقصود ہو  
 تو ایک ایسا طبقہ آبادی، جو روس کو چھوڑ کر باقی ساری درجہ اول کی یورپین  
 طاقتوں سے تعداد میں زیادہ ہے، اس بات کا حق رکھتا ہے کہ اسے مملکت  
 میں ایک اہم عنصر کے طور پر کافی نمائندگی حاصل ہو۔

ہم والا قدر کی اجازت سے اس ضمن میں مزید اضافے کے طور پر کچھ عرض



کرنا چاہتے ہیں اور وہ یہ ہے کہ نمائندگی کا جو بھی طریقہ ہو، خواہ بالواسطہ یا بلاواسطہ  
 اور ان کی حیثیت و اثر پر جو امر بھی پڑے تو ڈالتا ہو، اس کے ضمن میں صرف گن  
 ہی درخور اعتنا نہ ہو بلکہ یہ بھی دیکھا جائے کہ ان کی سیاسی اہمیت کیا ہے  
 اور مملکت کے دفاع میں ان کی قوت کیا ہے اور صرف سو سال پہلے انہیں ہند  
 ہند پر کتنی زبردست اہمیت حاصل تھی کیونکہ قدرتی طور پر یہ قدیم روایات  
 نہیں ہیں کہ ان کے ذہنوں سے محو ہو گئی ہوں۔

ملک کے حکمرانوں کی خصوصیت یہ ہے کہ ان میں احساس عدل ہے اور وہ  
 کے ساتھ یکساں سلوک کرتے ہیں۔ یہ باتیں ایسی ہیں کہ مسلمانان ہند ہمیشہ  
 ان پر بھروسہ کرتے آئے ہیں، اسی لئے انہوں نے اپنے مطالبات کے سلسلے  
 میں کبھی ایسے ناروا طریقے استعمال نہیں کئے جو پریشان کن ہوں، بلکہ بصبح  
 قلب ہماری خواہش یہ ہے کہ مسلمانان ہند کو جو اعلیٰ اور تاریخی روایات اور  
 میں ملی ہیں ان سے روگردانی نہ کریں مگر حال میں جو واقعات رونما ہوئے  
 ہیں انہوں نے جذبات کو ابھارا ہے، بالخصوص نوجوان مسلمانوں میں جو کیفیت  
 پیدا ہو رہی ہے ہو سکتا ہے وہ بعض مواقع پر اور بعض حالات میں ایسی حد  
 سے متجاوز ہو جائے اور اس کا بھی امکان قوی ہے کہ صورت حال تحمل و بردباری  
 اور شائستہ رہنمائی کی گرفت سے باہر ہو جائے۔

ان امور کے پیش نظر ہی ہم یہاں جو چند معروضات پیش کرتے ہیں  
 جناب والا کی توجہ خاص کی سہریں گی۔ انہیں ہندوستان کے مسلمانوں  
 نہایت کثیر آبادی کا نقطہ نظر سمجھنا چاہئے اور یہ ان ہی کے خیالات و احساسات



ہیں جن پر کامل غور و خوض کرنے کے بعد یہاں پیش کرنے کی اجازت چاہتے ہیں۔  
یورپی طرز نمائندگی:

ہمیں توقع ہے کہ والا قدر معاف فرمائیں گے۔ اگر ہم یہاں یہ عرض کریں  
کہ یورپی طرز کا طریق نمائندگی ہند کے عوام الناس کے لئے ایک نئی بات ہے۔  
ہندوستان میں جو سماجی، مذہبی اور سیاسی حالات موجود ہیں ان سے یہ  
جب تک پوری طرح ہم آہنگ نہ ہوں اس وقت تک کارآمد نتائج برآمد نہیں  
کر سکے گی۔ ہم مسلمانوں کے اہل فکر و دانش درحقیقت یہ محسوس کرتے ہیں کہ  
اس کے لئے بڑی سوجھ بوجھ، دُور بینی اور احتیاط کی ضرورت ہوگی اور اگر یہ  
حزم و احتیاط اور توجہ صرف نہ کی گئی تو یہ اندلیٹھ محسوس کیا جاتا ہے کہ دوسری  
برائیوں کے علاوہ ہمارے قومی مفادات ایک غیر ہمدرد اکثریت کے رحم و کرم پر  
چھوڑ دیئے جائیں گے۔

ہمارے حکمرانوں نے اپنی عظیم روایات اور سیاسی جبلت و تجربے سے  
یہ بات ضروری سمجھی ہے کہ انتظام و انصرام ملکی کے لئے عوام کے نمائندہ اداروں  
کو ملک کی حکومت میں زیادہ سے زیادہ اہمیت دی جائے۔ ہم مسلمانان ہند  
اگر اپنے قومی مفادات کے ساتھ عدل کرنا چاہتے ہیں تو اب زیادہ عرصے تک  
ان حالات سے الگ تھلک نہیں رہ سکتے جو حکومت کی ان پالیسیوں کے  
باعث پیدا ہو چکے ہیں ہم کو اس بات کا اعتراف ہے اور تسلیم کرنا بھی حق ہے کہ  
مسلمانوں کو جو نمائندگی ملی ہے وہ والا قدر کے احساس عدل و حسن عمل نیز  
آپ کے لائق ستائش پیشرو اور لوکل گورنمنٹوں کے سربراہوں کی بدولت



مخفی کیونکہ قانون ساز ایوانوں کے لئے انہوں نے ہی بلا استثناء یہ نامزد کیا  
 کی تھیں۔ مگر ہم یہ کہے بغیر نہیں رہ سکتے کہ اس طرح جو بھی نمائندگی دی گئی ہے  
 وہ ہماری ضروریات کے لئے بہت ہی ناکافی رہی ہے اور جو نمائندے ان  
 ایوانوں میں بھیجے گئے ان کو ہمیشہ اس نظر سے نہیں دیکھا گیا کہ یہ لوگ جن کی  
 نمائندگی کرنے کے لئے منتخب کئے گئے تھے وہ لوگ بھی انہیں اپنا نمائندہ  
 سمجھتے تھے یا نہیں۔ شاید موجودہ حالات میں یہ صورت حال ناگزیر بھی تھی  
 کیونکہ وائسرائے اور لوکل گورنمنٹس جتنی نامزد کیاں کر سکتی ہیں ان کی تعداد  
 نہایت ہی محدود ہے۔ علاوہ ازیں عوامی انتخاب کا صحیح و قابل اعتماد  
 معلوم کرنے کے لئے کوئی وسیلہ موجود نہ ہونے کے باعث صحیح معنوں میں  
 عوام کے نمائندے چننے کا مسئلہ اتنا آسان بھی نہ تھا۔

### انتخاب کے نتائج:

جہاں تک انتخاب کا تعلق ہے یہ امکان بڑا بعید ہے کہ اس وقت  
 انتخابی ادارے جس طرح تشکیل پذیر ہیں ان کی طرف سے کبھی بھی کسی  
 مسلمان امیدوار کا نام حکومت کی منظوری کے لئے پیش کیا جائے گا، والا یہ  
 کہ وہ شخص تمام اہم معاملات میں اکثریت کے ساتھ ہمدردی رکھتا ہو۔  
 ہم اندرونی انصاف اس بات میں بھی کوئی فیہہ نہیں دیکھتے کہ ہمارے  
 دیگر غیر مسلم افراد رعایا کو اپنی تعداد کا مفاد پہنچے اور وہ اس طاقت سے  
 بخوبی فائدہ اٹھائیں اور اپنی ہی قوم والوں کو رائے دیں یا ایسے حضرات کو ہمدرد نہ ہوں  
 مگر توقع یہ ہو کہ وہ ہندو اکثریت کے ساتھ ووٹ دیں گے اور اپنے آئندہ انتخاب کیلئے



انہیں ہندو اکثریت کی خوشدلی پر بھروسہ کرنا ہی ہوگا یہ صحیح ہے کہ ہمارے بہت سے  
 مفادات بالکل ویسے ہی ہیں جیسے ہندو و ابنائے وطن کے اور ہمیں اس بات سے بلی  
 ایک گورنہ طمانیت ہوگی کہ قانون ساز ایوانوں میں ایسے حضرات آئیں خواہ وہ کسی بھی قوم  
 کے ہوں، جو ایسے مفادات کا کما حقہ تحفظ کر سکیں اور ان کے موئد ہوں۔  
 ایک علیحدہ قوم:

مگر پھر بھی اس حقیقت سے انکار نہیں کیا جاسکتا کہ ہم مسلمان  
 ایک علیحدہ قوم ہیں جن کے اپنے جداگانہ مفادات ہیں جن میں دوسروں  
 کے ساتھ کوئی شرکت نہیں اور ہمیں یہ شکایت ہے کہ ہماری مناسب و  
 معقول نمائندگی کا حق ادا نہیں ہوا ہے۔ حتیٰ کہ جن صوبوں میں مسلمانوں  
 کی تعداد بہ لحاظ آبادی اکثریت میں ہے وہاں بھی ان کے ساتھ ایسا  
 سلوک کیا جاتا ہے گویا وہ ناقابلِ لحاظ سیاسی عنصر ہیں اور بے دریغ  
 ان کو نظر انداز کیا جاسکتا ہے۔ یہ صورت حال کچھ حد تک پنجاب میں مگر  
 بہت زیادہ حد تک سندھ اور مشرقی بنگال میں رہی ہے۔

اس سے قبل کہ نمائندگان کے انتخاب کے سلسلے میں ہم اپنے خیالات  
 پیش کریں ہم ادب کے ساتھ یہ عرض کرنا چاہتے ہیں کہ کسی قوم کی سیاسی  
 اہمیت بڑی حد تک بڑھ سکتی ہے، یا کمزور ہو جاتی ہے اس امر سے کہ  
 اس قوم کو مناسب سرکاری میں کس قدر مرتبہ حاصل ہے۔ اگر انہیں مناسب  
 نمائندگی حاصل نہ ہو جیسا کہ بدقسمتی سے مسلمانوں کے ساتھ معاملہ ہے،  
 تو اس طرح ان کا اثر اور ذقار بری طرح مجروح ہوتا ہے، حالانکہ انصاف



کی رُو سے یہ ان کا حق ہے۔

### سرکاری ملازمتوں میں حصّہ:

ہم حکومت سے ملتے ہیں کہ وہ ازراہ کرم اس بات کا اہتمام کرے کہ ہندوستان کے تمام صوبوں کی ملازمتوں میں خواہ وہ گزٹیڈ ہوں یا ماتحت ملازمتیں ہوں یا اہلکاران سرکاری کے درجے کی ہوں مسلمانوں کو مناسب حصّہ دیا جائے گا۔ بعض صوبوں میں اس عنوان کے احکام کبھی کبھار جاری بھی ہوئے ہیں، مگر افسوس یہ ہے کہ بیشتر حالتوں میں ان پر خاطر خواہ عمل نہیں ہوا۔ وجہ یہ بتائی گئی کہ مناسب تعلیم یافتہ مسلمان میسر ہی نہیں آتے۔ کسی وقت میں یہ جیلہ شاید کچھ وزن رکھتا ہو، مگر اب تو یہ قطعی درخور اعتنا نہیں ہے اور والا قدر، ہم آپ کو یقین دلاتے ہیں کہ مناسب تعلیم یافتہ مسلمانوں کی تعداد ضرورت کے مطابق بہم وجوہ موجود ہے۔

### مقابلے کا عنصر:

ہر چند کہ تعلیم یافتہ مسلمانوں کی تعداد کہیں بڑھ چکی ہے، مگر کچھ ایسا رجحان برابر نظر آ رہا ہے کہ انہیں یہ کہہ کر روک دیا جاتا ہے کہ ان سے بہتر تعلیمی قابلیت کے لوگ مل جاتے ہیں اس لئے قابل تہذیب ہیں۔ اس بات نے گویا مقابلہ آرائی کو اپنی انتہائی زشت صورت میں پیش کر دیا ہے اور ہمیں والا قدر یہ کہنے کی اجازت دیں کہ اس طرح صرف ایک قوم کے ہاتھ میں سارا سرکاری اثرو رسوخ کھینچ کر آگیا ہے۔ اس ضمن میں عرض کرنے کی بھی ضرورت ہے کہ تحریک تعلیم کے شروع ہی سے مسلمان ماہرین تعلیم نے اس بات



کی کوشش کی ہے کہ ہمارے نوجوانوں میں صحیح کردار کی تشکیل کا پہلو نمایاں رہے اور ہم یہ سوچنے کی جسارت کرتے ہیں کہ یہ جو ہر اس سے کہیں زیادہ بے بہا ہے کہ سرکاری نوکری میں محض دماغی تیزی طراری کو ہی زیادہ اہمیت نہ ہونا چاہیے۔

### مسلمان اور حاکمان عدالت:

ہمیں یہ عرض کرنے کی بھی اجازت دیجئے کہ ہندوستان کے تمام حصوں میں مسلمانوں کو اس بات کی بڑی شکایت ہے کہ عدالت ہائے عالیہ اور چیف کورٹوں میں مسلمان جج زیادہ تو اتر کے سامنے مقرر نہیں کئے جاتے۔ جب سے کہ یہ عدالتیں وجود میں آئی ہیں ان پر ابھی تک صرف تین مسلمان قانون دانوں کو یہ شرف بخشا گیا ہے، مگر انہوں نے وکلاء کی صف سے نکل کر کرسی عدل پر بیٹھ کر اپنی قابلیت کا سکہ منوالیا ہے۔ مثلاً اس وقت کیفیت یہ ہے کہ ان کورٹوں میں ایک بھی جج مسلمان نہیں ہے اور ادھر کلکتہ ہائی کورٹ میں تین جج ہندو ہیں حالانکہ آبادی کا بیشتر حصہ مسلمان ہے۔ پنجاب میں بھی دو ہندو جج ان عہدوں پر فائز ہیں گو کہ آبادی میں وہاں بھی مسلمان ہی کثرت میں ہیں۔ اس لئے اگر ہم یہ درخواست کریں تو کوئی بیجا بات نہ ہوگی کہ ہائی کورٹوں اور چیف کورٹوں میں سے ہر ایک میں ایک مسلمان جج ضرور مقرر کیا جائے۔ مسلمان قانون دانوں میں ایسے بہت سے افراد موجود ہیں جو اس منصب کا پورا حق ادا کر سکتے ہیں۔ اور اگر کسی ایک صوبے میں نہ ہوں تو دوسرے صوبے میں ضرور مل جاتے ہیں۔ ہم



مزید یہ کہنے کی بھی اجازت چاہتے ہیں کہ اگر ان ججوں میں مسلمانوں کی نمائندگی موجود ہوئی جسے مسلم شریعت کے قوانین کا علم ہوگا تو وہ بھی عدل و قانون کے انصاف میں بڑا اہم عنصر ثابت ہوگا۔

**میونسپلیٹیوں میں نمائندگی:**

میونسپلیٹیوں اور ڈسٹرکٹ بورڈوں کو اہم مقامی امور کا انصاف سپرد ہوتا ہے اور بڑی حد تک انہیں آبادی کے آرام ان کی صحت اور تعلیمی ضروریات کے علاوہ بعض اوقات مذہبی امور کا بھی بندوبست کرنا پڑتا ہے۔ اس ضمن میں اہم امور مملکت پر توجہ دینے سے پہلے ہم ذرا سی توجہ ادھر بھی دلانا چاہتے ہیں۔ میونسپلیٹیوں میں بھی مسلمانوں کی نمائندگی کی حالت ناگفتہ بہ ہے۔ یہ ادارے اس لئے تشکیل کئے گئے تھے کہ انہیں مقامی انتظام حکومت کی پہلی سیڑھی بنایا جائے گا۔ یہی وہ مرحلہ ہوتا ہے جہاں لوگوں کو مناسب نمائندگی کے اصول کا اولین و قریب ترین احساس ہوتا ہے، مگر مسلمانوں کو جو نمائندگی ان اداروں میں دی جاتی ہے اس کے لئے فی الوقت کوئی ایسا مثالی اصول نہیں معلوم ہوتا جس کو علی العموم کام میں لایا جاسکے۔ اس لئے ہر علاقے میں ایک مختلف طریقہ جاری ہے۔ مثلاً علی گڑھ میونسپلیٹی کو لیجے۔ یہ چھ حلقوں میں منقسم ہے۔ ہر علاقے سے ایک مسلمان اور ایک ہندو کمشنر آتا ہے اور ہمیں علم ہوا ہے کہ پنجاب اور دوسری جگہوں پر بھی اکثر یہی اصول کار فرما ہے۔ مگر بیشتر مقامات پر مسلمان ٹیکس دہندگان کو مناسب نمائندگی کا حق نہیں ہے۔ اس لئے بہ صد ادب ہم ملتیں ہیں کہ ہر جگہ کے



مقامی حاکم کو اس بات کا پابند کیا جائے کہ وہ ہر میونسپلٹی اور ڈسٹرکٹ بورڈ میں بیٹھنے والے ہندو اور مسلمان افراد کی تعداد کا اعلان کریں اور آبادی کے تناسب، سماجی حیثیت اور مقامی اثر و رسوخ اور ہر قوم کی جداگانہ ضرورتوں کا لحاظ رکھتے ہوئے نشستوں کا تعین کیا جائے اور حتماً کیا جائے۔ ہم یہ تجویز کریں گے کہ جیسا پنجاب کے اکثر شہروں میں ہوتا ہے ہر قوم الگ الگ اپنے ہی نمائندے بھیجا کرے۔

### صوبائی مجالس کے لئے نامزدگیاں:

اب ہم ملک کے قانون ساز اداروں میں نمائندگی کے مسئلے کی طرف آتے ہیں۔ سب سے پہلے صوبائی کونسلوں کو لیجئے۔ ہم بہ صد ادب یہ تجویز پیش کریں گے کہ جس طرح میونسپلٹیوں اور ڈسٹرکٹ بورڈوں میں نمائندگی کے تناسب کا اعلان کیا جائے اسی طرح صوبائی قانون ساز اداروں کے لئے بھی کیا جائے اور اس ضمن میں جن اہم نکات کی طرف ہم نے اس سپا سنامہ کے پیرامیٹرز میں اشارہ کیا ہے ان کو زیر نظر رکھا جائے اور یہ کہ اہم مسلمان زمیندار، قانون دان حضرات اہل تجارت اور اہم مسلمان مفادات کو نمائندگی دی جائے۔ ڈسٹرکٹ بورڈوں اور میونسپلٹیوں کے مسلمان اراکین اور یونیورسٹیوں کے ایسے مسلمان گریجویٹوں کو بھی نمائندگی دی جائے جن کو کچھ اہمیت مدت حاصل ہو، مثلاً پانچ سال۔ ان کا ایک انتخابی حلقہ قرار دے دیا جائے اور والا قدر کی حکومت اس ضمن میں ایسے ضابطہ کار کا اعلان کرے جس پر عمل کرتے ہوئے اراکین کی تعداد کا



تعیین کر دیا جائے۔

یونیورسٹیوں کے "فیلو"؛

ہماری تجویز ہے کہ ہندوستانی یونیورسٹیوں کے سیناتوں اور سٹڈنٹس کیوں  
میں بھی اسی طریقہ پر عمل کیا جائے، یعنی یہ کہ جہاں تک ممکن ہو، ان اداروں میں  
بھی مسلمانوں کی نیابت کا خیال رکھتے ہوئے مناسب تعداد کا صحتی و سرکاری  
تعیین کیا جائے۔

ویسٹ رائے کی کونسل:

جہاں تک اپریل مجلس قانون ساز کا تعلق ہے، اس کے بارے میں یہ  
امر بدیہی ہے کہ اس کی اہمیت بہت ہی زیادہ ہے۔ اس لئے معروف و مشہور پیش  
ہے کہ: (۱) مسلمانوں کے لئے نیابت کا حق اور نمائندگی افراد کی تعداد کے لحاظ  
سے نہیں کیا جائے اور جو بھی نمائندگی دی جائے وہ ایسی نہ ہو جو مسلمانوں کو  
ایک غیر موثر اقلیت بنا دے۔ (۲) جہاں تک ممکن ہو نامزدگی کی بجائے انتخاب  
کو قابل ترجیح سمجھا جائے۔ (۳) مسلمان اراکین کو منتخب کرتے وقت مسلمان  
زمینداروں و وکلاء اور اہل تجارت کے مفاد کا لحاظ رکھا جائے نیز دوسرے  
مفادات کا بھی جن کی حیثیت و اہمیت کا تعین اس طریق کار کے مطابق کیا  
جائے جو جناب والا کی حکومت اس ضمن میں طے کرے، ماسوا صوبائی مجالس  
قانون ساز کے مسلمان اراکین، یونیورسٹیوں کے مسلمان "فیلوز" کو بھی انتخاب  
کرنے کا استحقاق دیا جائے اور اس کے لئے ایسے قواعد و ضوابط عمل میں  
لائے جائیں جو جناب والا کی حکومت اس باب میں طے کرے۔



## ایگزیکٹو کونسل:

ادھر کچھ عرصے سے یہ خیال جڑ پکڑنا جا رہا ہے کہ ویسٹ رائے کی ایگزیکٹو کونسل میں ایک یا زیادہ ہندوستانی ارکان شامل کئے جائیں۔ اگر اس قسم کی تقرری عمل میں آئے تو ہم یہ التماس کریں گے کہ مسلمانوں کی نمائندگی کو نظر انداز نہ کیا جائے۔ ہم یہ کہنے کی اجازت چاہتے ہیں کہ ایسے باوقار ایوان کے لئے ایک سے زیادہ نہایت لائق و وسیع مسلمان ارکان بخوبی مل سکتے ہیں جو اپنے وجود کے باعث اس ایوان کی زینت ہوں گے۔

## ایک مسلم یونیورسٹی:

اب ہم جناب والا کی خدمت میں ایک ایسے امر کی طرف اشارہ کرتے ہیں جس کا ہماری قومی فلاح سے بہت ہی قریبی تعلق ہے۔ ہمیں اس بات کا گہرا احساس ہے کہ بطور ایک اہم قوم کے ہماری امنگوں اور مستقبل کی ترقی کے لئے یہ بڑا ضروری ہے کہ ہماری ایک اپنی مسلم یونیورسٹی قائم ہو جو ہماری دینی اور ثقافتی زندگی کا مرکز ہو۔ اس لئے ہم جناب والا سے بعد ادب ملتس ہیں کہ آپ مسلمانان ہند کی اس آرزو کی تکمیل کے باب میں ان کی مدد فرمائیں، کیونکہ اس تجویز کا ان کے مفاد ملت سے بہت ہی گہرا تعلق ہے۔

آخر میں ہم جناب والا کو یہ یقین دلانا چاہتے ہیں کہ اس سپا سنامے میں ہماری جانب سے جن امور و نکات کی طرف توجہ دلائی گئی ہے اگر والا قدر نے ملک معظم کی رعایا کے ایک طبقے یعنی مسلمانوں کو ان کی جدوجہد میں اعانت فرمائی، تو وہ دراصل مسائل و معاملات مملکت کے حل کی طرف



ایک قدم ہو گا اور اس طرح ان کی غیر متزلزل وفا کیشی کو استحکام حاصل ہوگا جو انہیں تاج برطانیہ سے ہے اور اس طرح ان کی سیاسی ترقی اور قومی خوشحالی کو بھی ہمیز ملے گی اور آئندہ نسلوں کے دلوں میں آپ کا نام نامی ہمیشہ ہمیشہ ایک یادگار کی طرح ثبت رہے گا۔ ہمیں اس بات کا بھی یقین و اثق ہے کہ جناب والا ہماری ان معروضات پر توجہ خاص صرف فرمائیں گے۔

- ہم ہیں والا قدر کے نہایت وفادار و ناپہیز خدمت گزار

### شرکت کنندگان شملہ مسلم وفد

- ۱- ہنری اسٹنس آغا سر سلطان محمد شاہ آغا خاں - بی۔ سی۔ آئی۔ ای۔ بمبئی
- ۲- شہزادہ بختیار شاہ - او۔ آئی۔ ای۔ ہیڈ آف سیوریٹی کلکتہ
- ۳- آنریبل ملک عمر حیات خاں - سی۔ آئی۔ ای لٹیننٹ اداں پرنس آف ویلز لوڈانہ لانسرز شاہ پور (پنجاب)۔
- ۴- آنریبل مولوی شرف الدین بار ایٹ لاڈ پٹنہ
- ۵- خان بہادر سید نواب علی چودھری - مین رینگھ (ایسٹ بنگال)
- ۶- نواب بہادر سید امیر حسن خان - سی۔ آئی۔ ای۔ کلکتہ۔
- ۷- نصیر حسین خان خیال کلکتہ
- ۸- خان بہادر مرزا شجاعت علی بیگ برٹش کونسل جنرل مرشد آباد - کلکتہ (بنگال)
- ۹- سید علی امام بار ایٹ لاڈ پٹنہ (بہار)
- ۱۰- نواب سرفراز حسین خان پٹنہ (بہار)



- ۱۱- خان بہادر احمد علی الدین خاں - وظیفہ خواہ - آف کرناٹک فیملی (مدلس)
- ۱۲- مولوی رفیع الدین احمد بار ایٹ لاہ (بمبئی)
- ۱۳- ابراہیم بھائی آدم جی پیر بھائی - جنرل مرچنٹ (بمبئی)
- ۱۴- مسٹر عبدالرحیم بار ایٹ لاہ (ملکنہ)
- ۱۵- سید اللہ داد شاہ - سپیشل مجسٹریٹ و نائب صدر زمیندار ایسوسی ایشن  
خیر پور (سندھ)
- ۱۶- مولانا ایچ - ایم - مالک ہیڈ آف ہمدی بانڈ بورڈ ناگپور (سی۔ پی)
- ۱۷- مشیر الدولہ ممتاز الملک خان بہادر خلیفہ سید محمد حسین ممبر آف سٹیٹ  
کونسل آف پٹیالہ (پنجاب)
- ۱۸- خان بہادر کرنل عید الما جد خان وزیر خارجہ پٹیالہ (پنجاب)
- ۱۹- خان بہادر خواجہ یوسف شاہ آنریری مجسٹریٹ امرتسر (پنجاب)
- ۲۰- میاں محمد شفیع - بار ایٹ لاہ - لاہور (پنجاب)
- ۲۱- شیخ غلام صادق امرتسر (پنجاب)
- ۲۲- حکیم محمد اجمل خان دہلی (پنجاب)
- ۲۳- منشی احتشام علی زمیندار و رئیس کاکوری (اودھ)
- ۲۴- سید نبی اللہ بار ایٹ لاہ - رئیس کارہ (ضلع الہ آباد)
- ۲۵- مولوی سید کرامت حسین بار ایٹ لاہ - (الہ آباد)
- ۲۶- سید عبدالرؤف بار ایٹ لاہ - (الہ آباد)
- ۲۷- منشی عبدالسلام خان ریٹائرڈ سب نچ (رام پور)



۲۸ - خان بہادر محمد منزل اللہ خان زمیندار سیکرٹری زمیندار ایسوسی ایشن  
یو۔ پی۔ جوئنٹ سیکرٹری ایم۔ اے۔ او کالج ٹرہ سیر علی گڑھ۔

۲۹ - حاجی محمد اسماعیل خان زمیندار علی گڑھ۔

۳۰ - صاحب زادہ آفتاب احمد خان بار ایٹ لار علی گڑھ۔

۳۱ - مولوی مشتاق حسین رئیس اودھیا۔

۳۲ - مولوی حبیب الرحمن خان زمیندار بھیکن پور (یو۔ پی)۔

۳۳ - نواب سید سرور علی خان ولد نواب سردار دبیر الملک بہادر

سی۔ آئی۔ ای۔ حیدر آباد دکن۔

۳۴ - مولوی سید ہمدی علی خان (محسن الملک) آنریری سیکرٹری

ایم۔ اے۔ او کالج علی گڑھ۔ اڈا وہ (یو۔ پی)۔

مندرجہ حضرات وفد میں شمولیت کے خواہاں تھے مگر بوجہ بیماری

یاد نگر وجوہ کی بناء پر شملہ وفد میں شرکت نہ کر سکے۔

۱- آنرہیل نواب خواجہ سلیم اللہ نواب آف ڈھاکہ

۲- آنرہیل نواب فتح علی خان قزلباش لاہور

۳- آنرہیل سید زین العدوسی رامت سس

۴- خان بہادر قاسم میر غیاث الدین پیرزادہ آف بڑوہج

۵- خان بہادر راہہ جہاں داد آف ہزارہ

۶- شیخ شاہد حسین آف لکھنؤ۔

۱۵۱۵

محلہ جی۔ لائسنس پاکستان میونسٹیٹیٹ ہٹارک ڈاکومنٹس مطبوعہ کراچی بار دوئم می ۱۹۶۸ء



